



**Mennonite
Mission
Network**

The mission agency of
Mennonite Church USA

Missio**Dei**



¿She t'e pa Nicacujanja Anabautista?

Palmer Becker

Traducido por: Mateo Isbrand

Traducido por: Mateo Isbrand, 2014

Derechos Reservados © 2008 por Mennonite Mission Network, PO Box 370, Elkhart, IN 46515-0370. What is an Anabaptist, Palmer Becker. Edición revisada, 2010.

¿She t'e pa Nicacujanaja Anabautista?

Palmer Becker

Na Tôlh'eshicham:

Vo'oy papi nicacujanajasa Anabautistas ca'aj pava acloj na lhjunashch'e vatc'oya pava lhfanishesh ti vanqu'eyjatsjansha'ne. Ti ní'cha ca'aj papi nicacujanasa lhech côque yifayjanesh tatsha ti yichenesh pan te'lhe'esh. Esheytaj ca lhacôm'a'a pava iglesias ca'aj papi nicacujanajasa lhamaj ti vena lhquey lhavach taj ti yijôneshch'e papi Anabautistas pava vanqu'eyjatsjaneshsha'ne. Papi lhech Anabautistas ca lhjunash ti ninatcacujansha'ne, pa ve'lha'e tsive'e pava lhfanishesh. Yí'e nan lhjunash papi Anglicanos, ca'aj pa'elh lhfanishesh ti vanqu'eyjatsjan. Chi' papi Bautistas, ca'aj pa'elh yifayjanesh yitsha. Pa chi' shta papi carismáticos ca'aj pava yifayjanesh yitsha. Taj ti lhacôm'a papu'que ti ninatcacujansha'ne.

Anabautista côque lhey ti chiyane c'oya ca yich'e' lhôn "ve'lhesh cum chinajayansha'ne". Lhech lhanquey papi lhech ninatcacujansha'ne pava lhech yincôpes 1,600. Teya ti ninvo'yemjulh ti chinajayansha'ne papi tiquicsha'ne. Nashesh ti yen papi nichacsha'ne ca'tajesh papi nitaôvclasa chi' ca chipiya'esh ti yitôlhjat lhavne jô ti yí'tesh ca ninatcacujana pa chinajayansha'ne. Vo'oy papi Anabautistas vatjutsa'esh ti ca'aj pava yifayjanesh. Shi' ti tôlhsha'am lhapesesh papi Menonitasesh noque'e shta pap'elh ninatcacujansha'ne.

Vo'oy papi ninatcacujansha'ne anabautistas menonitas acloj pava t'ônesheshch'ejulh pap'elh ninatcacujansha'ne ti vanqu'ejatsjansha'ne. Nincacu pa Dios ti ve'lha taj ti pu'janasham. Shi' ti is jum pa Dios shi' ti vanqu'en. Vo'oy pa vatnilhjenjayash ninatsha'ay. Nashesh ca nitatvaychaclajesh pa lhjunash pa Nivacle shi' ca nit'ujanesh pa Jesus. Pa nincacu'esh shta pa Jesus ti Nivacle'esh shi' ti Dios jô. Vo'oy nava Dios Lhasinôc tôlha jô pa Dios shi' ti yash ape'e

Lhacôm'a pava'elh vatqu'isjayanjas. Shi' pa t'unaj pa Espiritu Santo nincacu'esh shta. Nincacu'esh shta pa iglesia, ca'tajesha papi ninatcacujansha'ne ti lhavuvat'esh pa Cristo. Taj ti ca'aj pava yifayjanesh tiqu'inesh ti vena lhfanishesh papi anabautistas. Taj ti lhacôm'a papu'que papi Anabautistas shi' pava'elh chishi'sha'ne, taj ti ve'lasham tsive'e pa yicheneshjop pa nilhcacuyasha ti yifayjanesh.

Vo'oy lhapesesh papi ninatcacujansha'ne ti nivaychaclaj shi' ti yisclansha'ne jô pa yi'ch'e jô nava Dios Lhasinôc. Taj ti vo'oy papi anabautistas pa ve'lhesh ca'aj pa'elh t'ôneshesh yitsha. Vaclan pava lhech nalhus ti uj pa tavi'jatay pa yitsa'at papi lhech anabautistas. Pa Martin Lutero shi' pa Ulrico Zwinglio shi' pa Juan Calvino vatjutsa'esh ti yen cananvaychaclaj jô shi' ca nasclansha'ne jô pa yi'che' nava Dios Lhasinôc. Taj ti papi anabautistas yen canofisjatch'e jum shi' ti yen ca nitôy c'oya jô pa yi'che' nava Dios Lhasinôc.

Lhacôm'a papi lhech nicacujanjasa anabautistasesh yashjat jum ti vanqu'eyjatsjanesh canvo'qu'e pa Jesus nava nalhus. Yi'e pa yi'e pa lhavtsa'at papi lhech lhetlhataj pa Cristo yashjat ti vanqueyatsjanesh. Lhacôm'a pa lhjunash pa lhcumjayash, pa Cristo yashjat. Shi' ti ca'aj pava yiclôqui mônlhe'esh shta pa Cristo ti yashjat. Pa nilhnasha'esh pa vatishjanja'vat ca lhet nov'e ca nashjat pa Cristo. Ti yisclansha'ne pava tavi'jatay yishi' pa lhavtsa'at ti t'ajuyjulh pa'elh lhavtsa'at pa vo'oysha'ne pa lhfanishesh canasclansha'ne. Pa tanca nicheneshjop pava cluchshes ca'tajesha pa clesataj. ¿Ava'atsha shta ni'acacujan lhjôneshch'e jayu pa lhjunash papi anabautistas?

Pa Martin Lutero shintôyjat c'oya jô pa yi'che' pa vatnilhjenjayash ti nashe'esh ti ca'aj pa nivatcacujayasha pa ninatsha'ay. Taj ti ca'aj pava tiqu'inesh ti ninvo'yeshch'e ti yichenesh pava lhaychavalhjanôc lhava'atsha papi lhech tôlheyshi papi napu', lhech pa Constantino shi' pa Agustin. Ca'aj papi nicacujanjasa Menonitasesh papi na yi'e'in ti ninte'esh canivô'mesh pava lhjunash lhapesesh papi vatjutsa' lhnvot tôlhesha pa Menno Simons shi' papi Anabautistas lhapesesh pa nincô'ôp 1600. Tajulhey ti ca'aj pa shtantôyesh'ech'e papi lhech Menno Simons shi' papi Anabautistas ti shtaneyjatsjanesh. Taj ti vo'oy ca ya'shesh ti tajulhey ca lhjunasha pa Nivacle ca napecla pa Jesus pa lhech tôlha ti

yisnateshjo'om pa ni'cascacujayasha shi' pa yi'che' pa nicacujanaja jô nova'que nalhus.

Acloj pava na lheyis chiyishi'sha'ne taj ti co'que ninoqu'e' caniysa'a pava lhanquey denominaciones teya ti lhacôm'a ti ninatcacujansha'ne, pa ve'lha pa Cristo ti lhavu'vatesh shta. Isjop ca nitô'ôysha papi Menonitas pa lhfanishesh papi Bautistas shi' pap'elh. Pa isjop yitsha ca nitô'ôysha papi Bautistas pa lhfanishesh papi Menonitas shi' pap'elh. Papi nicacujanasa ve'lha pa lhavu'vat taj ti acloj pava t'iyasesh.

Pa lhqu'isjayanach lhey "*Differentiate or Die*" pa Jack Trout yi'tesh ti isjop jô pava lhech organizaciones canan'e c'oya pava na lhjunash vatc'oya yi'e pa lhjunash pava'elh. Vo'oy pa organización ti ampa ca nivanqu'efenesh pa lhech vômji' jayu. ¿Vo'oy papi Anabautistas she t'e pa yan'e c'oya ti vanqu'eyjatsjanesh?

Vo'oy cava programas isjop ti chinvaychaclaj pa chivo'oy pa'elh lhanfananash shi' pava chiyenem papi nicacujanasa ca namey. Vo'oy cava lhtatsuquesh jô pa nicascacujayasha, cova'que sasjop ca chinanvaychaclaj.

¿Taj lheyis pava lhech ti lhtatsuquesh pava yichenesh papi nicacujanasa Anabautistas? Vo'oy na ti'quin vatquisjayanach yashinitjat jayu pava pu'janasham lhtascuyesh. Coque yivo'oyjulhjo'om jum ti nishtacacujan. Shi' ti shinô'ôclhanita pa casjunash. Nova'queyi pu'janasham:

- 1. Pa Jesus yi'esh pa ni'cascacujayasha. Pa Jesus ve'lha ti shtacafiyan.***
- 2. Lhacôm'a pava yishi' papi nicacujanasa shi' pa lhavtsa'at ti yajatesh tanefenesha'ne. Ti ca'aj pa suyeshi pa lhavelh ti tavi'jatayem pa yefenesh shi' ti nicha'vayemey.***
- 3. Vo'oy pa cascumjayash jô papi jôjeclay ninantofaclesh pa Dios. Shtanfacle'em canapacla pa Dios jasper nantôfaclesh pa Dios.***

Nova'que pu'janasham tôlhsha'am pa vatquisiyanach nan yi'sesh'e pa Harold Bender pa yincô'ôp 1943. Pa lhech lhca'anvacle'esh pa Sociedad Americana de Historia de la Iglesia. Pa lhey pa lhqu'isjayanach noque lhey "*La visión*

anabautista”. Còque yashinatjat jô pa yí'che'. Vo'oy pa tólhesha ti yitô'yish tólhsha'am nava Vani'sesh'e ti vaneyjatsjanesh pa yashinitjat ca yí'che'.

1. Papi nicacujanajasa vat'eyjatsjanjasesh. Yajatesh ca nivo'que pava nalhus pa Jesus.

2. Papi iglesia'esh lhtatvelhavot'esh, ca'tajesh pa tc'a'sham. Papi lhech yishi' pa iglesia nilhnashesh ti vatjute'em pa Cristo. Pa yen shta canefenesh pap'elh.

3. Papi vo'que pa Cristo ca'ajem jô pa yishi' lhencheyash shi' ti tanca natjuyjulh pap'elh. Papi lhech ní'cha pa lhjunash yajatesh ti yen canefenesh pap'elh canasclansha'ne pava tavi'jatayem pap'elh. Chi' ti tanca nocja'am pava tavi'jatay canasnatesh chi' pa vatvatclônjayash, tanca novji'.

Cova'que pu'janasham lhaychavalhjanôc pa Harold Bender taj ti tólha shta pap'elh aclojjam papin vatjutsa' nicacujanajasa. Noque vatqu'isjayanach yashinitjat pa tólhshi' ti ní'cha, ja'alh pa yamjey ti ujja'am noque'esh. Chi' shta ti yashinitjat ta lhjunash jayu ca chinchesh noque'esh. Nijo'olha'ch'e jayu ca chinclovalhjop pava'elh pava lhjunash pava yan'e c'oya papi Anabautistas chi' pava'elh chyishi'sha'ne denominaciones. Pa chini'osesh jayu pava lhech ta yí'e pava vivo'oy vatjulh chi' pava'elh pava vena t'ôneshesh yitsha. Vo'oy ca joqueshem'e papi Nivacle ca nitsí'ôsesh pa jachajeshjulh jayu, canite'etajesh ca nitô'ya pa yí'ch'e ca anabautista, chi' cantô'y'ôtsjanesh pa yí'che' “¿She t'e pa Anabautista nicacujanaja?”


Ts'ishamsha ja ve'lha vatcumjayash lhavo' lhey Jeff Wright. Ja lhech yivooysham ti lhcumjayashesh pa Conferencia Menonita Pacifica Southwest. Ja lhech vatjutsa'esh ti yaychavalhey coque vatcumjayash yishi' na vatquisjayanach.

Ts'ishamsha shta japi na t'ôneshesh vatc'oya japi yishi' ja Fraternidad Menonita de Americus de Georgia, Estados Unidos. Ts'ishamsha shta ja yica'atjoc Theodore A. Weathers, shi' java'elh yiclôvalhch'e jum ti yivoyjat vati'che pati tsicôjôsesh pa nicanôm'a'esh. Yiva'atsha tsitsôtajshi jô nava yishi' na vatqu'isayanach.

Canca'ajtaj pava ninvo'oyjulh, pa yiva'atsha tsitsôtajshi. Tsi'isha jayu ti jashinitjat pava yijo'quesha'ne. Ca'ajtaj pava ti'qu'inesh ti ninvo'yejulh papi Anabautistas taj ti tanca yashinitjat java lhech. Acloj papi nicacujanajasa ti ca'aj pava vivo'yemjulh

noque vatquisjayanach chi' pap'elh tiqu'in'esh ti yivo'yemjulh jayu nova'queyi pa
lhjunashjulh ti chiyishi' lhcachi'vat nova'que.

#1: Pava ninô'ôlhjaney ti lhjunash pa Jesus. Pa lhech yi'esh pa ni'cascacujayasha. Pa Jesus ti ve'lha ti shtacafiyan.



Pa **Jesus** tôlhesh'e pa lhcumjayash ti 30 pava lhnincôpes. Lhech yi'e ti vo'oyshi papi t'eyjatsjanjas. Yicheshch'e pava 3 lhnincôpes ti tanô'ôychi'elhsa'ne papi t'eyjatsjanjasesh. Pa t'acumelhvacham'in shi' ti tsacunelhch'e'en. Papi lhech yiclaôvalhesh pa Jesus ti yefen papi ts'acla'aysha'ne, pa yivatsjanchat papi ôôytesvacham'in, yovalhjat'in shta papi taclujuy, pa yeyjatsjan shta papi acloj Nivacle. Yicheshch'e pava lhech lhnincôpes chi' pava nalhus yamjey pa lhone'etshamjayash pa Jesus, pa lhe'chesh papi t'eyjatsjanjas pa nincacu'esh jô pa lhech Jesus shi' ti yijo'em ti nincacu ti lhech ti lhaôvqu'ilhjenaj chi' ti vanqu'eyjatsjan chi' ti lhca'anvacle'esh.

Papi lhech vat'eyjatsjanjas yitô'yesh ti nilhnasha'esh ca ninatcacujana, isjop ca nofi'is pa Jesus chi' canitapo'oj, ca'tajesha cananchava'yey pa Espiritu Santo ti lhech lhava'atsha ca lhavo'e'eshem pa lhmônlayash yi'e pa yen pa Jesus. Pa lhe'na papi lhech ti chiyvan jô ti lhjunasheshch'ejulh pa lhmônlayash tsive'e pa Jesus ti vanqu'eyjatsjansha'ne. Tam'eytaj t'e ca aca'che capu'que vat'eyjatsjanjas cani'osesh lhan --¿Ta lhaya'ash tem ti lhech ajuneshelh?-- Jalheclojesh ti yi'teshtaj --Pa Jesus lhech ti nicacu'elh jô. Ja lhech tôlha pa niyicacujayashe'elh.--


Yicheshch'e pava 250 lhnincôpes papi vatjutsa' nicacujanjasa lhe'che ti yashjat jum ti yaychavalhch'e pa lhmônlayash pa Jesus, shi' pa lhcumjayash, shi' pa lhavafjayash, shi' pa lhone'etshamjayash. Cova'que isis jum ti yicheshch'e tsive'e. Taj ti ca'aj papi napu' nivaychaclaj cle'e pava yijo'qu'esha'ne tôlha pa nivatcacujayasha. Ve'lha pa lhech tanchanjayash pa lhavtsa'at pa lhey Constantino. Vooy pa'elh lhaôvcajôyshinaj pa lhey Agustin. Pa lhech nalhus lhech

tôlh'e' ti ca'aj pava'elh chiyisnatesh religiónes. Tajuy c'oya cle'e pa vatneyjatsjanjayash jô.



Constantino: Pa lhech lhca'anvacle'esh pan tuc'a'e pa Roma. Pa lhech yaychavalhjat'in jum chi' ti yamjatey jum lhtô'vat pa Jesus. Pa lhe'chesh pa vô'mesh ti yicaôfachi papi Cristianos. Chi' ti yamjeysi' pa nincô'ôp 313 ti yivashanem cani'sesh'e pa lhayôjijiat papi nicacujanjasa pa vô'mesh jayu ti yicaôfachi. Pa lhacôm'a noque'esh pava lhavtsa'ates yi'e pa Roma ti camamesh c'oya papi nicacujanjasa canasnatesh pa lhishjanjayash. Pa Constantino t'acuumjulh atesha pa Jesus taj nijo'a canenjulh pa

lhfanesheshlhavach pa Jesus. Pa lhech uj ti t'un pa lhiivtey. Tayojijianesh lhpa lhchacfa chi' pa lhaôs ca chinclôn tôlh'ejop ti ninvo'yemjulh pava yaychavalh'e pa lhech. Pa lhech nicôyajatey pava vanqu'eyjatsjanesh lhava'atsha yi'e pan lhjunashtaj pa Jesus ti nitsha'am, taj ti yan'e c'oya pava lhayôjijiates tôôlh fache'e. Nintô'lha pa Jesus.



Agustin: Pa Agustin nijo'olha'eshch'e ti ca'aj pa vaneyjatsjanesh ti apis ti ca'aj pa Constantino. Pa lhech Agustin tif vatap'e ti vaneyjatsjanesh nava Dios Lhasinôc. Pa yamey ti nôôclheysha ti chitôyesha ti yitô'yesh jô nava Isis Ya'clishay. Ca'aj papi na yi'e'en ti yi'tesha tsive'e ti ya'ash jum ti yitô'ôy c'oya pava Dios Lhasinôc. Taj ti pa yaychavalh'e c'oya pa lhech pa Jesus tiqu'inesh ti vena tóneshch'e pa yichesh'e pa nilhcacujayasha'a pa Jesus. Ninvo'oyjulh pa lhjunashch'e lhapeshe papi vatjutsa' vat'eyjatsjanjas.

Pa lhech yashjat jum ti vanqu'eyjatsjanesh pa lhvafjayesh pa Jesus. Pa vo'oy pa Jesus pa lhmônlayash chi' pa lhvanqu'eyjatsjanjayash a'lh'e'esh ca nen ca nivanqu'eyjatsjanesh. Vo'oy pava lhech nalhus yan'e c'oya pava lhayôjijiates ti yisnatesh pa lhtatsuquesh papi lhech nicacujanjasa pa yeyianesh El Credo de los

Apostoles. Yivo'yeshch'etaj pa vanqu'eyjatsjanesh, taj ti yashjat jum pa lhavafjayash pa Jesus pa lhech yanshi' lhcachivat pa nilhcacujayasha. Pa vo'oy pa lhmônlhajayash pa Jesus chi' pa lhcumjayash a'lhe'esh canivanqu'eyjatsjanesh pa Agustin chi' papi vo'qu'esha'ne.

Lhech tôlh'e ti chinvaychaclajch'e pa nilhcacujayasha. Pa nilhjunashajulh pan tôlhshi' ti ni'cha vaclan pa iglesia. Vo'oy papi vatjutsa' nicacujanjasa chiclôytsha'ne'en chi' ti chiyclônsha'ne'en ja'alh pa vatofi'chesha'ne'en pa lhishjanjayash. Papi lhech uj ti yeyjatsjanesh nava Dios Lhasinôc papi ni'chac nicacujanjasa chi' ti yinajayansha'ne'en. Chi' ti yashjat jum canivo'que pa Jesus. Papi lhech vatjutsa'esh ti nitofaclesh pa Jesus pa nifacle'em lhacôm'a pap'elh ca lhey pa Jesus. Esheytaaj ca lhacôm'a'a papi nicacujanjasa ti tanca nocja'am ca c'afoku'elhay'eesh.

Taj ti vo'oy pava lhech nalhus ti ca'aj pa Agustin chi' pa Constantino pa vena lhjunash pava lhayôjjijates. Pa lhe'chesh pa ts'am ti chinca'tesh c'oya papi nicacujanjasa pa religión oficialesh taj ti yitsô'tajesh pa lhca'anvacle ti tanchanjayesh. Pa vo'oy pava lhishjanvates us jum pava yisnateshch'e, t'ajuya ti yi'esh'ôqui'in. Taj ti pava lhech nalhus tôlhesh'e ti yinajayansha'ne papi taôvclas papi ni'chac niva'tas. Chi' ti yashjat jum pava yifayjanesh tiqu'icleshsha'ne ti yôclôj'in, pa a'lhe'esh nava Dios Lhasinôc. Vo'oy pava lhech nalhus tsi'isha ti tjocjanesh pava yitsatis chi' ti yiclônsha'ne'en ja'alh pa tif'e' pa lhe'chesh pa yi'tesh, --Noque'esh shtantso'tajesh jô chi' ti nicacujanjasa lhacôm'a.-- Vo'oy pava lhech nalhus tsi'ishataaj papi nicacujanjasa ti yitsha'am ti c'afoku'elha'esh.

Vo'oy pava lhech yincôpes 1200 pa yamjey pa 1500 lhe'che ti ni'cha'a ti ca'aj papi yitô'ya ti niyisa' cle'e pa lhanfanash pava vatvanqu'eyjatsjayash. Pa tsam ti yitô'ya




ti ca'aj pava amc'oya canitôy c'oya pa yi'ch'e' jô pa iglesia chi' pa vatnilhjanjayash.

Pa **Martin Lutero** chi'jop pa lhech ti yi'van ti ca'aj pava ninvo'yeshch'e lhanfanash ti chivanqu'eyjatsjanesh. Pa lhech vaneyjatsjanesh jum nava Dios Lhasinôc. Pa lhech alemán. Pa chi' shta pa

Ulrico Zwinglio yi'van shta ti ninvo'yeshch'e pa lhjunashch'e pava vaneyjatsjanesh. Pa lhech pastoresch yi'e pa suiza. Pa chi' shta pa Juan Calvino. Papi lhech pu'jana vatjutsa'esh ti yinichiyan pava lhneyjatsjanjanôc.

Pa Martin Lutero nicha'vayey jum ti ninvo'yeshch'e pa lhfanishesh papi sacerdotes chi' papi papasesh ti yic'ô'ôjlhanitem papu ca saseessha'ne pa na pa nashesh ca nishayanem pa chinvômjatemch'e chi' ti yi'tesh ca chinayjatshi pa purgatorio lhech pa itôj. Yi'tesh ca me'elh canishayan pa lhavelh yi'e pa lhqueyesh pan vaf pa lhe'chesch pa nayjatshi pa itôj. Cova'que lhtatsuquesh tsive'e chi' ti t'alh ôqui'in. Ti 31 de octubre, 1517 pa lhech yen ca nasinôqui pa lhjunash pa nilhcacujayasha papi nicacujanjasa ca novesh'e t'ajuyesh pap'elh. Pa lhe'chesch pa yinesh pa lhashi pa iglesia yi'e pa Wittenberg, Alemania pava 95sham tesis, ca'tajesh pava tôlhsha'am jô nava Dios Lhasinôc. Pa lhech tôlh'e ti chiyan'e pava ni'chac pava chivatqu'eyjatsjanesh. Lhanquey la Gran Reforma.

Pa Martin Lutero chi' pa Zwinglio papi lhech yi'tesha nava Dios Lhasinôc ti ve'lha jô ti chichenesh chi' ti tôlha jô pa nivatcacujayasha chi' ca chinasnatesh pa yi'tesh nava ya'clishay. Papi lhech nifac pa vatnilhjenjayash ti tanca natsha'ay, nashesh canica'aj pa nilhcacujayasha chi' ca natcumjulh pa vatnilhjenjayash. Vo'oy papu'que ni'uja'esh canitô'ya canovji' pa lhavoyjayasheshch'e. Vo'oy ca yilheclojtajesh ca lhech noj'e ca lhnashesh ti chivômjatemch'e pava lhasch'e chi' ti ca chintôyesh ti ninatcacujansha'ne. Nijo'a caneyjatsjanesh ca natcumjulh pa Dios chi' canivo'que pa Jesus chi' ca nita'nefenesh pa lhcumjayash. Cova'que



lhnashesh ti vanqu'eyjatsjanesh tsive'e.

Acloj papi t'eyjatsjanjas pa Ulrico Zwinglio yamesham pa Conrado Grebel chi' pa Felix Manz chi' pa Jorge Blaurock, yinjot ti tc'a'va'ne'en ti vaneyjatsjanesh nava Isis Ya'clishay yi'e pa Zurich, Suiza. Lhech lhjunash shta pa Hans Hut chi' pa Hans Denck chi' pa Pilgram Marpeck vaneyjatsjanesh shta nava Dios Lhasinôc yi'e pa fiyatjulh Alemania. Nijo'oylha'eshch'e pa **Menno Simons**, pa lhech tôlhsha'am papi Catolicas ti yefenesh papi t'ajo'oj jô papi vani'isnatesh ti ca'aj pa ni'cha'esh lhjunash ti

yeyjatsjanesh chi' ti yefenesh pa lhneyjatsjanjayash yi'e pa Holanda.

Capu'que vaneyjeyjatsjanesh jum pa lhamônlhayash pa Jesus chi' capi t'eyjatsjanjas. Vo'oy ca ya'shesh ti lhtatsuque'esh yishi' ja Hebreos 12:2 -- Shtovalhelhsha'ne ja Jesus jan tôlha pa nicascacujayasha, pa yivoyjateshch'ejo'om shta. Chiyclôyitesh ja Jesus lhpa cruz pa ninvapenesh pa lhjunash pa vatvafji' lhaya'ash ti yitô'yesh ca ninajtajeshch'e pa lhanclôyitsjayash pa nica'ajem pa lhcusiyash'in chi' pa lhshamitjayash pa yi'eshane pa lhco'vat, chiyisclan'eshane pa lh fayish pa Dios.-- Pa vo'oy ja 1 Corintios 3:11 yi'tesh, --Ampapu ca'elhcha'a canasnatesh pa'elh lhtatsuque'esh pa jpoyich lhaya'ash ti apis ti vacalhesh, jô lhech Jesuscristo.-- Noque ya'shesh ti lhtatsuquesh pa Menno Simons pa nilhcacujayasha. Nijo'oylha shta papi nicacujanjasa ti vaneyjatsjanesh jum pava yishi' java Sermon del Monte yi'e pa lhjunash pa t'unaj pa Espiritu Santo. Pa lhech yin'e c'oya ti lhech ti lhmônlhajayashesh papi lhech nicacujanjasa.

Papi vatsuja' Anabautistas nicacujanjasa yivo'yemjulh pa lhjunashch'e pa lhtatsuque'esh pan lhanquey el Credo de los Apostoles chi' pava vanqu'eyjatsjanesh pa Lutero chi' pa Zwinglio. Lha'maj cova'que ti yitô'yesh jum taj ti suyeshi canitô'yesh pava'elh. Vo'oy papi Anabautistas ca ya'shesh ti iya'an lhech ca nanva'taj ve'lhesh cum. Vo'oy ti a'lhe'esh canashjat canivanqu'eyjatsjanesh lhech ti yivoyjatesch'ejo'om pa nicascacujayasha pa Dios. Chi' ti yijo' ti ninatshaay pa vatnilhjanjayash tôlha pa Dios ti yenjulh tsive'e taj ti ya'shesh ti yen ca lhech lhfaneshesh caneyjatsjanesh papi lhech cananc'ashamem pa Jesuscristo. Papi lhech yeyjatsjanesh jum pa vatnilhjenjayash ti tôlha pa Jesus chi' pa t'unaj pa Espirtu Santo. Nova'que nitôlhsha cananvaychaclaj jô pa lhjunash pa lhamônlhajayash chi' pa lhjunashesh pap'elh noque pa lhcumjayash chi' canica'aj lhpa lhpeso papi lhech Nivacle. Vo'oy papi lhech vanqu'eyjatsjanesh pa vatnayjayash ti lhech ti yinô'ôclhanita ti ni'cha'esh pa vatjunash chi' pa vatnilhjenjayash.

Tam'eytaj lhan ca shta'vanelh papi vatjutsa' nicacujanjasa anabautistas, jalheclojesh ti tônesheshch'ejulhtaj papi vatjutsa' t'eyjatsjanjas pa Jesus. Jalheclojesh ti yi'teshtaj, --Jesus lhech ti casmônlhajayashesh jô ti nishtacacu.--

¿Ta jov'ejop noque'esh co'queyi? Vo'oy papi nicacujanjasa Anabautistas vo'oysha'ne canofisjatch'e pava yitô'yesh pa Jesus. Pava lhech pu'janasham ya'shesh ti isis.

1. Suyeshi canivo'qu'e pa Jesus nava nalhus.

Pa nicacujanaja tanca lhnashe'esh ca nica'ajem pa nilhcacujayasha chi' ca tsi'isha canitô'ya ti ca'aj pava vatyôjijates ti yijutem nava Dios Lhasinôc. Vo'oy ca ya'ash ti isjop ca lhfanesheshlhavach, isjop ca nivo'qu'e yajatesh pa Jesus. Papi nicacujanajasa Anabautistas yi'tesh ti lhech papi vat'eyjatsjanjasesh. Vo'oy pa Aleman lhcli'ish "Nachfolge Christi". Pa lhech yi'ch'e, "Vo'qu'e pa Cristo". Vo'oy pa Hans Denck is pa yi'tesh lhapesh. --Ampapu ca isa'emjop canitô'ya pa Cristo ti jôjeclay ninatcu'umjulh, nashe'esh ca natcu'umtajulh chi' ca nivo'qu'e pa isjop jayu ca nantofaclesh.—

Vo'oy ca t'ôneshesh papi Anabautistas lhech ti nivaychaclaj jô pa lhjunash pa lhamônlhajayash chi' ti yijôneshch'e jô pa Jesus. Nilhnashesh ti chiyilhjen papu. Amc'oya shta ca isa' pa lhjunashesh papi lhavelhavot chi' canen jô pa Dios chi' lhacôma pap'elh. Co'que lhtatvaychaclajayash ise'emjop jayu tôlh'ejop pa Espiritu Santo ti yishi' jayu pa nilhacacujayasha papi lhech nicacujanjasa ti yijutem pa t'unajesh jaspá nivo'qu'e pa Cristo nava nalhus.

Acloj papi nicacujanasa lha'mataj ti apis ti chilhjensha'ne pa yilheclojtajesh ti sasjop canit'unjulh pa sasch'e. Pa nintô'ya ti isjoptaj ca ni'cha'esh pa ca lhjunasha pa lhamônlhayash. Papi lhech yi'tesh, --Nivena yijunasha. Nasheesh ti tsitô'ya ti chivômjatch'eyam pa yisashch'e.-- Papi nicacujanjasa Anabautistas ninvo'yemjulh cova'que. Papi lhech yilheclojesh cava vanqu'eyjatsjanesh pa Jesus chi' pava tôlha pa Espiritu Santo cava lhech yefenesh jayu cananvaychaclajem pa lhjunash pa lhamônlhayash pa ise'emjop jayu ca nash ape'e pa nisa'. Vo'oy papu'que yashinitjat jô canivo'que pa Jesus nava nalhus.

2. Nava Isis Ya'clishay tajulhey ca nica'ajshi yajatesh pa lhey pa Cristo ca chinvanqu'eyjatsjantajesh.

Ca'aj noque'esh nova'que nalhus papi yilheclojesh ti amc'oya ca chinofisjatch'e cava vanqu'eyjatsjanesh pa Moises yishi' ja apis Ya'clish ti yijutem pa Dios. Ca'aj pava chiyshianem canituj chi' pava chiyvashanem canituj.

Ca'aj pap'elh yilheclojesh ca lhnasheesh pava lhech nalhus ti ca'aj pa Moises chi' papin yi'van ca lhe'cha papu'que canatjuya tsive'e pavan vanqu'eyjatsjanesh pa Moises. Ca ya'ajna papi ni'chac noque'esh nova'que nalhus. Pa chi' shta pava nalhus ti ca'aj pa Jesus papin yi'van ca tsi'isha'esh tsive'e canatjuya. Vo'oy ti vapedchisham pa Jesus pa yilheclojesh ca tsi'isha'esh canatjuya noque'esh nova'que nalhus nava iglesias tólhesh'e ja Hechos yamjey ja Apocalipsis. Vo'oy nava'elh tavujuyesha tsive'e.

Vo'oy papi nicacujanjasa Anabautistas vanqu'eyjatsjanesh jum nava Isis Ya'clishay ti lhech pa Cristo ti yishi' lhacachi'vat pa nilhcacujayasha'a. Vo'oy nava Isis Ya'clishay ti chivanqu'eyjatsjanesh lhech pa Jesus ti yinô'ôclhanita shta. Ca'aj'in shta ti vanqu'eyjatsjanesh pa Jesus ti yash c'oya cle'e pava vanqu'eyjatsjanesh lhapesch pa Moises ti ca'aj pava ni'chinvashanem. Pa vo'oy lhava'atsha pa Jesus lhacôm'a cova'que ti yash ape'e tólh'ejoj ti lhca'anvacle'esh lhacôm'a pava lhech. Pa lhech yi'tesh lhava'atsha, --Apis ti lhatpeyecheyeshelh lhapesch ti chi'tesh, taj ti jaye'etshelh'a noque'esh...-- (Yishi' ja Mateo 5:21,27,31,33, 38,43). Jô'tajesh shta pa Hebreos ti yi'tesh, --Vo'oy lhapesch pa Dios tasinôyem papi catsinovat yishi'jop papi acloj profetas pa na lhjunashch'e vatc'oya pava yicheneshjop. Pa vo'oy pava yojesh'esha'ne nalhus pa Dios ti yishi'jajop pa Lha'ôs ti tasinôyjo'om. Chi' pa lhech ti lhqu'isjuyajesh pa Dios yi'e na cotsja'at pa yijônlnha'ch'e yi'e pan lhjunash pa lhech Dios.--(Hebreos 1:1-3). Vo'oy pa misionero Peter Kehler ve'lhesh ti yi'tesh, --Ca lhacôm'a nava Isis Ya'clishay ca ninô'ôclhinatyam pa Jesus pa tajulhtajshamyam.--

Vo'oy papi nicacujanasa Anabautistas yi'tesh jô nava Vani'sesh'e ti tólha pa Dios. Vo'oy papi lhech vanqu'eyjatsjanesh shta nava Vani'sesh'e yi'e pa lhjunashch'e pa lhamônlnhajayash pa Jesus. Pa lhech tajulhey ca yajatesh ca nica'ajem shi' ca

nanlhatshi. Vo'oy papi nicacujanasa ti yashjat jum pa Espiritu Santo pa yivenchat cle'e pa Jesus pa tavi'jateyesh cle'e. Papi lhech amc'oya ca vatju'lha ca nicafiyan.

Vo'oy papi nicacujanjasa Anabautistas nifac ti ve'lha pava Vani'sesh'e ti tôlha lhacôm'a pava chisuyeshi. Vo'oy pa Jesus lhca'anvaclesh lhacôm'a nava Vani'sesh'e. Pa Jesus lhech ti nô'ôclhesha jô pa Dios ti Lha'ôs. Yijo' jô ti casca'anvacle'esh pa lhech pava nalhus.

Papi Anabautistas ti ca'aj pa tayôtsjanesh yi'e pa lhjunash pa nintôy c'oya tajulhey ca nijutsjat ca neyjatsjanesh pa lhamônlayash pa Jesus. Pa nanjo'olhach'e pava'elh Vani'sesh'e ca neyjatsjanesh. Canca'aj pava napu' chyclavallhshi nava Vani'sesh'e ti ninvo'oyvatjulh, vo'oy pava vanqu'eyjatsjanesh pa Jesus pava lhech isissha'ne jô.

3. Pa Jesus caslhaôvqu'ilhjenajesh chi' ti catsinvacle'esh.

Acloj papi nicacujanjasa yi'tesha pa Jesus ti yivômjatch'e pava sasch'esha'ne ti yilhjenesh taj ti a'lhe'esh canen canvo'qu'e pa Jesus nava nalhus. Vo'oy ti ca'ajem pa tavi'jatayem vo'oy ca ya'ashesh ti nequ'ishamem jum lhech pa lhanvacleesh papi c'afoquelhay pa noque'e pa lhca'anvacle'esh jô. Pa a'lhe'esh cananc'ashamem pa Jesus.

Isjop ca chinanc'ashamem pa Dios pa chi' shta papi lhca'anvaclesesh pan tc'a'sham pa yitsa'at. Lhaya'ash pa Dios ti yijutem pa lhanvacleyash jaspera novalh ape'e chi' ca nefenesh pava tavi'jatay. Isjop ca chinanc'ashamem pa lhca'anvacle ca nivooytajulh pa lhayôjjijat nava Isis Ya'clishay. Ve'lhe'ey canica'ajtaj pa vena tônashch'e lhayôjjijat pa lhech lhca'anvacle'esh pa yitsa'at ti ninvo'oyjulh nava Dios Lhasinôc, pa lhe'chesh pa chinovallhsha'nejop nava Isis Ya'clishay. Isjop ca shtajôneshch'e papi vatsjutsa' vat'eyjatsjanjas ca shta'tesh, --Shtanc'ashamem pa Dios pa nanjo'olha nava'elh ca shtanc'ashamem.—(Yishi' ja Hechos 5:29)

Isjop shta ca shtanc'ashamem pa lhca'anvacle. Co'que nino'qu'e ca nishtaychavalha'an ti shtanc'ashamem pa lhey ti niyôje'eshjo'oy. Vo'oy ca apis ti ca'ajjo'om yajatesh ca shtashjat pa Jesus. Ve'lhesh'in jayu ti tanca

shtanc'ashamem pa lhca'anvaclesh pa yitsa'at ca ninvooytajajulh nava Isis Ya'clishay pa lhayôjjjat. Pa tanca shtasnateshem.


Papi nicacujanjasa Anabautistas nova'que lhjunashch'e chiyamjatvacham:

1. Vo'que pa Jesus nava nalhus.
2. Nava Isis Ya'clishay tajulhey ca nica'ajshi yajatesh pa lhey pa Cristo ca chinvanqu'eyjatsjantajesh.
3. Yi'tesh tsive'e ca nashjat jum pa Jesus.

¿Ava'atsha shta a'anabautista ni'acacujanaja?

#2: Pava ninô'ôlhjaney ti lhjunash: Lhacôm'a pava yishi' papi nicacujanjasa shi' pa lhavtsa'at ti yajatesh tanefenesha'ne. Ti ca'aj pa suyeshi pa lhavelh ti tavi'jatayem pa yefenesh shi' ti nicha'vayemey.

Ve'lha pa tôlheyshi pa lhfanesh'e sh pa **Jesus** ti ni'cha tôlhesh'e pa lhcumjayash ti yisclanvati'che papi Nivacle. Pa t'ôney pa Pedro chi' pa Andres pa nijo'olha shta pa Santiago chi' pa Juan ti ve'lhasham shta. Pa nijo'olha'che shta papi acloj ti vo'qu'esha'ne pa lhech t'ôlhesh'e ti vo'oyshi papi 12 t'eyjatsjanjas. Papi lhech vat'eyjatsjanjas yajatesh ti vaneyjatsjanesh pa lhcumjayash pa Jesus chi' ti ts'accunelh chi' ti tota'yelhsha'ne, pa t'acu'melh'in shta. Pa yamjey ti vaniisnatesh papi acloj ti ninatcacujansha'ne pa lhanquey ni'cha iglesia. Papi vatjutsa' nicacujanjasa yajatesh tc'avane'en pava nalhus. Nilhnashesh pan yi'esh'e'en pa vatishjanja'vat. Yi'e shta pava lhapoyjey ti tc'avane'en chi' ti tsacunch'e'en. Pa yajatesh ti c'u'semvacham'in pa yôclôjey yajatesh pa Dios. Lhacôm'a papi nicacujanjasa yishi' pa lhavtsa'at ti lhech lhjunash. (Hechos 2)



Pava iglesias yishi' ja Nuevo Testamento vena lhjunash ti chiyvanesh pa lhfaneshshlhavach pa nilhcacuajayasha. Pa nilhjunashajulh pava'elh pava nashch'e lhavô'ôj. Papi lhech yajatesh ti tc'ava'ne'en yi'e pava lhajpoyjey, yi'e shta pava us lhishjanjavates.

Pa Jesus yenem papi vo'qu'esha'ne ca ya'aj ca lhnasha'esh canincacu'a. Pa isjop ca yijo'a ca niniyitesh ca nitsô'tajesh pa lhech pa lhamônlhajayash. Vo'oy papi yi'van'in pa nitôyeshch'e ti ni'cha'esh pa lhjunashch'e, tôlh'ejop ti yefenesh pa


Dios papi lhech Nivacle. Vo'oy papu'que nicacujanjasa ca'ajem pa t'unaj pa Jesus pa jasper nitô'lhesh'e pa lhacumjayash tôlha pa Jesus.

Ca shta'van papi lhech vatjutsa' vo'qu'esha'ne pa Jesus jalheclojesh ti yi'teshtaj jayu, --Lhacôm'a nava yishi' napi nicacujanjasa shi' na yivtsa'at ti yajatesh jatane feneshelsha'ne. Ti ca'aj pa suyeshi pa yivelh chi' ti tavi'jatayem pa qu'efeneshelsh shi' ti tsicha'vayelhemey.—

Ve'lhey jô pa **Constantino** ti vena lhfanishesh cle'e pa nivaychaclaj pa lhjunashch'e pava iglesias. Pa lhech ninashjat papi iglesia'esh ca nite'etsha. Papu'que ca lhtatovelhavot'e'esh jô chi' ca ve'lhasham pa iglesia canasnatesh pa lhc'ayeshva'ne'en ca jasper nineyjatsjanesh nava Isis Ya'clishay chi' canit'aalhsa'ne'en. Pa lhech Constantino tsi'isha pava iglesias pava ya'ash ti uschishamch'e chi' pava'elh pava vanetonesh ti yitsô'tajesh. Yi'e pa lhjunash lhapesesh papi Romanos ti yisnateshch'e pava us jpojey lhishtjanjavatesesh, yijuyjata pava lhdiocsec. Vo'oy lhpalmimi pa Constantino yifaycutesh pa lhech lhaôs canasnatesh pava us t'ajuya ti t'alhjavat'esh yi'e pan lhjunash lhapesesh yi'e pa Roma yi'e pa yi'e lhapesesh pa Jesus chi' ti vaf'e. Pa nijo'olhch'e shta co'que ti chiyisnateshch'e lhacôm'a pava yitsatis pava us jpojeyesh t'ajuya pa t'alhjyesh. Yi'e pa lhjunash pan tôlh'e yi'e pa Roma. Pava lhech nalhus acloj shta papi tsi'isha ti chinajayansha'ne pa ampa ca lhtatfacjayasha.

Pa lhe'ches papi lhech tanca nite'esh, --Pa Jesus shtashjat jum ti lhca'anvacle'esh pa catsivtsa'at.-- Vo'oy cava ya'shesh ti yinesh pa lhanvacleyash yi'e pa lhavtsa'at lhech pava us lhishtjanjavates.

Pa **Agustin** chi' papi vo'qu'esha'ne tavi'jateyem canantofaclesh pa yi'e papi ninatcacujan jô chi' pa yi'e papi cacujanjas, chi' pa yi'e papi yitsô'tajesh pa Cristo



chi' papi nintsô'tajesh pa Cristo. Lhacôm'a papu'que ti lhjunashch'evatjulh. Pa tavi'jatay ca chinte'etsha ti lhavu'vatesh jô papi nicacujanjasa pa Cristo. Co'que uj ti yaychavalha'an pa Agustin tôlh'ejop ti lhjunashjulh pa trigo chi' pava t'ac lô'ôc ti tôlhe'elh vatjulh.

Lha'maj ti nichavataja pa Agustin co'que, taj ti lhech tôlh'e ti yichsha'ne pa lhfaneshesh pa nilhcacujayashesh pava chi'tesha sacramentos. Cante'esh ca chinvômjatemch'e pava lhasch'e, suyeshi pa lhnayjayesh. Ti apis ti chivômjatemch'e canasnatajesh pa'elh nisa' pa tajulhey ca noquey pa lhishjanjayeshesh lhey misa. Vo'oy ca nica'aj pa lhavelh ti vaf, pa nintô'yesh pa tajuyeshi, pa suyishi canatcasha'ya pava yitsô'tajesh pa Papa jaspá nit'a'lhém chi' pap'elh papi chi'tesha ti isissha'ne. Pa lhe'chesh pa nitayshi pa lhstô'côclit pan vaf pa chi'tesha purgatorio. Lhacôm'a cova'que ti yilheclotajesh ca lhech lhjunasha canivo'yeshch'ésa'ne vanqu'eyjatsjanesh pa Agustin.

Vo'oy ti caju'eshch'e cle'e pa vô'meshjop can lhjunash ti ni'cha pa iglesia, pa lhe'chesh pa tavi'jatayem canivo'que pa Jesus. Pa vô'mesh shta ti tanefenesh pa nilhcacujayasha pava lhech nalhus. Pava lhech nalhus vô'meshch'e papi acloj nicacujanasa ti yen pa Jesus. Pa tsi'isha papi yi'tesh ti monjesesh, papi lhech chilheclô'jesh catsi'isha ca isa'emjop canivo'que pa Jesus. Tôlh'ejop papi lhech ti vatodatey c'oya pava'elh na lhjunash'in. Pa tsi'isha ti ve'lha yan'e ti vaneyjatsjanesh pava vatyôjjates tôlha pa Cristo. Chi' ti tojey pa yi'esh'e'en pa lhneyjatsjanjayash.

Vo'oy pa **Martin Lutero** chi' pap'elh ye'etajesh canasclan vati'ch'e jô pava tôlheyshi nava Dios Lhasinôc. Pa lhe'chesh papi lhech pa tayesh ti ve'lha'elhsham pa Roma, pa vi'is lhavach noque'esh. Pa lhech tôlh'e pa lhvanqu'eyjatsjanjayash ti tsi'isha nava Dios Lhasinôc ti yasinôqui.




Acloj papi vo'quesha'ne pa Lutero chi' pa Zwinglio. Taj ti acloj papi yen canivô'mesh pa lhcumjayash chi' papi lhanvaclesesh. Vo'oy papi lhca'anvaclesesh pa uj ti yisuyiyan. Pa lhe'chesh pava lhech nalhus ti vaclanem pa uj

Lhjujyayashvatjulh pa ca'aj pa vatvaclônjayash pa acloj papi vafsha'ne. Pa yameyshi ti 100,000 papi vafsha'ne. Vo'oy pa lhniyitsjayash pa Martin Lutero chi' pa Zwinglio yamjeysi pa lhca'anvacle jasper nachajey c'oya ca ve'lheesham shta pa lhca'anvacle ti yitsô'tajesh jayu pa iglesia. Ti yi'van papi lhchifvas co'que pa yiyôytanesh pa ninte'esh toyish'e canvo'que pa Martin Lutero chi' pa Zwinglio.

T'ôlh'ejop pa vatvatclônjayash chi' pava'elh tavi'jatay pa Lutero chi' pa Zwinglio vô'meshjop pava yisnatajesh. Pa ja'alh pa vapedleyjop pava lhayôjjijates pa Constantino chi' pa lhneyjatsjanjayash pa Agustin. Pa co'que yi'che' ti ve'lhesh vapedlelh vatjulh pa Iglesia pa lhca'anvacle ti yitsô'tajesh jayu ti tanchanjayesh. Chi' pava us lhishjanjavates. Chi' ti vapedleyjop ti yinajayansha'ne papi tiqu'icsha'ne. Chi' ti yicheneshjop jayu pava lhayôjjijates papi lhca'anvaclesesh na cotsja'at ca canasclantajeshch'e papu.

Vo'oy papi vatjutsa' Anabautistas pa chi' pa **Menno Simons** ninanchayu'qu'esha'ne pava lhfaneshlhavach pa Lutero chi' pa Zwinglio t'ôlh'ejop ti vô'meshjop pava yaychavalhtajey ca ni'cha'esh pa lhjunash pa iglesia, ca ya'aj ca nitanchanjayesh pa gobierno. Papi lhech ninte'esh canapedleyjop pava lhayôjjijates pa Constantino chi' pa lhneyjatsjanjayash pa Agustin. Pa yen canofisjatch'e jô cani'cha'esh pa iglesia yi'e na tôneshesh na Ni'cha Ya'clish, Nuevo Testamento. Papi lhech yilheclojesh pa iglesia ti vi'is lhavach chi' ca ya'aj ca namesham pava'elh vatvacleyshay na cotsja'at.



T'ôlh'ejop ti chijôyjan'in chi' ti chiclôyitsha'ne'en, papi nicacujanasa papi Anabautistas pava lhech vatjutsa' nalhus tc'a'vane'en yi'e pava lhajpoyjey. Jasper vaneyjatsjanesh nava Isis Ya'clishay pa ve'lhasham'in chi' ti ta'alhsha'ne'en. Yi'e nan lhjunash papi lhech vatjutsa' nicacujanasa ti yitô'yesh lhavne pa Cristo ti yajatesh yijop. Pa yajatesh nishamesh ti ve'lhasham pa lhcusiyash ti yijo' ti yamjateysi pa lhchachi'. Ti ca'aj papi yen ti t'acumjulh pa Jesus ti lhanvacle'esh chi' ti lhaôvqu'ilhjenajesh, pa chinajayan pa chitacumjulh ti yishi' pa t'ajo'ojjam papi nicacujanasa. Pa lhe'ch'e ti yijo' jô ti ve'lheelsham.

Papi vatjutsa' anabautistas chiyvanesh jô ti lhe'che pa lhfanesheshlhavach pa nilhcacujayasha ti yishi' pa lhavtsa'at. Pa yi'vanesh pa Pastor Takashi Yamada tôlhey pa Japon pa yi'tesh, --Tajulhtajey napu'que ca noquesh ape'e na cotsja'at canivanqu'eyjatsjan tôlh'ejop ti lhjunashch'ejulh papin vatjutsa'esh ti ninatcacujansha'ne pa lhavanqu'eyjatsjanjayash.—

Papi lhech vatjutsa' nicacujanjasa Anabautistas yi'tesh ti isjop canica'aj pa ni'cha'esh pa lhjunash tôlh'ejop pa t'unaj pa Dios ti yijutem. Pa nilhnashe'esh ca nanchava'yey ti chivômjatemch'e pava lhasch'e. Papi lhech yicafiyanesesh jô pa Espiritu Santo ca ninô'ôclhanite'ma pava yenem. Vo'oy papi ninatc'umjulh pa Cristo chi' ti ninvô'mesh pava lhjunash ninvo'yeshch'esha'ne, papi lhech nichinvashanem ca ve'lheelhsham papi nicacujanjasa.

Papi lhech Anabautistas nicacujanjasa, papi lhech chiyvan ti ni'cha'esh pa lhjunash pa yajatesh ti tanefenesha'ne pa nilhcacujayasha chi' ti yen yajatesh ti vo'qu'e pa Jesus. Taj papi Catolicos chi' pava'elh iglesias pavan tanefeneshelh'in pa Gobernacion ninvo'yemjulh chi' ti yapun pa lhfaneshesh papi Anabautistas. Pa lhech tôlh'e' ti yijôyjan'in chi' ti yôcfôcscha'ne'en pa yi'tovasey'in pava lhchatjes pa napjunshamsha'ne'en chi' pava'elh na lhfaneshesh'in papi lhech. Pa lhech tôlh'e' ti acloj papi chiyclônsha'ne'en pa yamey ti 4,000 ti vafesh pa nilhcacujayasha.

Vo'oy papi Anabautistas acloj pava na lhfaneshesh vatc'oya pava vatjutsa' nincôpes. Ca'aj pap'elh Anabautistas tsi'isha ti yaychavalhjulh'in ca ninojeshch'e na nalhu. Ca'aj pap'elh shta papi tsi'isha ti yichenesh pa nisa' lhfanesheshlhavach ti yishansha'ne'en chi' pava'elh lhfaneshlhavach. Ca'aj pap'elh Anabautistas yi'e pa Munster, Alemania, papi lhech vani'isnatesh ti ca'aj papi 12 nitaôvclasa pa yamjatesham shta ti yen ca acloja papi lhja'yas. Pa yi'tesh lhaovne ti ni'cha Israel. Lhacôm'a cova'que lhfanesheshlhavach papu'que pa lhayasha ca lhech lhjunasha lhacôm'a papi Anabautistas chi' papi Menonitas. Noque'eshch'e nova'que nalhus.

Papi lhech vatjutsa' Anabautistas uj ti tanefenesha'ne'en pa nilhcacujayasha yi'e pan t'ajo'oj papi lhtatvelhavotesch' chi' pap'elh. Pa yajatesh ti yen ti vatjute'em pa Jesus ti t'acumem'in. Ca shtani'osesh papi vatjutsa' nicacujanjasa Anabautistas jalheclojesh ti yi'teshtaj, yi'e can lhjunash papi vatjutsa' vat'eyjatsjanjas, -- Lhacôm'a nava yishi' napi nicacujanjasa shi' na yivtsa'at ti

yajatesh jata'nefeneshelhsha'ne. Ti ca'aj pa suyeshi pa yivelh chi' ti tavi'jatayem pa qu'efeneshelh shi' ti tsicha'vayelhemey--.

Noque'esh papi nicacujanjasa Anabautistas ca lhneyjatsjanjayash chi' ti yitô'ôy c'oya ti yajatesh yisnatesh ti tanefeneshsha'ne'en ti lhech pa Cristo ti ve'lha tôlha pa nilhcacujayasha. Ca'aj java pu'janasham ti yinôôclinita ti lhech t'ônesheshch'e.

1. Pa chivômjatch'e tajulhey jô ca chincheshjop chi' ca chinasnatesh yi'e pa tc'a'sham papi nicacujanjasa

Pa Jesus nam jasper nica'ajjo'om pa is casmônlhajayash. Pa Jesus ta'lheyjo'om pa Lhtata ca jasper casve'lhelsham yi'e nan lhjunash pa lhech ti ve'lhelsham pa Lhtata. Me'elh ti chivômjatemch'e lhacôm'a pava lhasch'e pa c'u'semvacham'in, pa ampapu ca natjuyvatjulhsha'ne pa tsi'isha ti is pa lhfanishlhavach. Ti chitavaychaclaja pa ni'cha vatjunash chi' ti chivômjatch'e pava sasch'e, pa chiyayjat'e pava chivayjatvatjulhsha'ne pap'elh nivacle, pa chi' shta pava shtavayjatjulh pa Dios chiyayjat'e shta. Vo'oy papi nicacujanjasa Anabautistas yi'tesh ti tajulhey jô ca chinvômjatch'evatjuulh ca jasper nit'iych'e'en papi nicacujanjasa.

Vo'oy pa ya'ashchisham tavi'jatayem papi Nivacle, nilhe'cha lhpa peso ti amc'oya chi' pa vatneyjatsjanjayash, pa nilhe'cha shta pa vat'unaj. Vo'oy ca ya'ash ti tavi'jatayem jô, lhech ti nichinen pap'elh chi' ti chicônitshi pa chitajuyjulh shta chi' ti ni'chinen pa Dios. Pa tôlhshi' ti ni'cha papi nivacle yapun pa Dios pa yapun shta pap'elh pa tsi'isha ti yaychavalh lhavne pa ninanc'ashamsha'ne shta. Cova'que lhjunashch'e tôlhesha ti tojemey pa Dios chi' shta pap'elh tojamey shta.

Ca chinasclansha'ne co'que pa isjop ca chintatfaclesh pa chint'a'lha ca chinvômjatch'e. Ve'lhey jô papi cacujanjas ti tsi'isha ti yaychavalhey canivô'memch'e lhava'atsha pa yisnatesh. Papi lhech tsi'isha ti vantanesh pa lhjunash ti yisnatesh. Pa yaychavalhey ca nivô'memch'e pa ca te'elhtaje'esh. Pa tsi'isha ti vantanesh pa ninte'esh cantatfaclesh jô.

2. Nava Dios Lhasinôc tajulhey ca chineyatsjanesh chi' ca chinetonch'e yi'e pa tca'sham papi nicacujanjasa chi' pa lhavatsa'at.

Acloj papi nicacujanjasa yaychavalhtajey ca tsi'isha'esh papi pastores cana'shesh canitô'yesh chi' ca lhnasha'esh canivanqu'eyjatsjaneshsha'ne nava Dios Lhasinôc. Pa lhe'chesh papu'que pa ninasnatesh pa lhneyjatsjanjayashesh nava Dios Lhasinôc chi' ti ninchenesh.

Vo'oy pap'elh nicacujanjasa vi'sesh lhavach pa lhneyjatsjanjayashesh nava Dios Lhasinôc pa ninte'esh canameshjulh pap'elh lhavelhavot pa lhech tôlh'e' ti t'ajuy c'oya pa lhavanqu'eyjatsjanjayashesh nava Dios Lhasinôc.

Vo'oy papi nicacujanjasa Anabautistas yicheneshvatjulh ti isjop ca vi'sesh lhavach chi' ca ve'lhe'elsham pap'elh nicacujanjasa pa lhneyjatsjanjayashesh nava Dios Lhasinôc. Nava Isis Ya'clishay chitôy c'oya jô, chi' ti chichenesh jô ti chive'lhasham ti chivaneyjatsjanesh lha'maj papi napu' pa noque'esh shta papi aclojjam yi'e pa vatc'ayeshva'ne pa chi'tôy c'oya jayu nava Dios Lhasinôc.

3. Pa Iglesia tanca nivenchat papi yishi' pa yitsa'at. Papi lhech yefenesh jayu pati suyeshi papi lhavelhavot.

Pa Iglesia chiyovelheyjop pa ve'lha ajô'cla ti ca'aj pava napu' lhafas. Ve'lha pa lhaf chiyovelheyjop pa lhech ti chivatfaycutelh pap'elh chi' ti chitanefenelh pap'elh. Vo'oy lhap'elh lhaf chiyovelheyjop ti chiyô'clôj pa Dios chi' ti chive'lhasham yajatesh. Pava lhech napu' lhafas chisuyeshi vatju'ulh.

Yi'e pa iglesia pa yi'e ti shtajutem chi' ti chinjutjo'oy pava vatclishayjop. Lhech yi'e ti isjopjo'om jayu ca shtasnatesh papi t'ajo'oj jô. Pa iglesia yitôntajesh lhavach ti yijo' ti vanensha'ne jô chi' ti vatfaycutsha'ne. Pa chi' shta pa yi'e pa lhavtsa'at pa lhech iseemjop ca nasnatesh papi t'ajo'oj jô, ca'tajesh papi doce'a pa nitayva'ne. Pa lhe'che ti nitofacvach jayu. Yi'e pa yi'e pa lh'iglesia lhe'che yi'e ti shtantofaclesh jayu pava ve'lha tsive'e ti shtantoyesh ti shtacu'mesh'in. Pava

lhech tajulhey casve'lhasham cashtacum'e chi' ca shtavac'usinatesh'in. Pa chi' shta pa catsivatsat tajulhey ca shtasnatesh pa shnô'vesh'e pa lhey pa Cristo. Aclojtaj pap'elh nicacujanjasa yishi' pa iglesia taj ti ca'aj papi t'ajo'oj jô ti yajatesh ti tc'a'va'ne'en. Papi lhech chiyitesha ti lhtatsuqu'esh jô pa iglesia.

Vo'oy ca shtachajeshch'e ca shtamjatvacham java t'ôneshesh. Lhacôm'a pava yishi' papi nicacujanjasa anabautistas shi' pa lhavtsa'at ti yajatesh tanefenesha'ne. Ti ca'aj pa suyeshi pa lhavelh ti tavi'jatayem pa yefenesh shi' ti nicha'vayemey. Pa ca'aj java lhech pu'janasham ti yi'tesh:


1. Pa chivômjatch'e tajulhey jô ca nichenesh pa lhavtsa'at papi nicacujanjasa.
2. Pa vatavtsat tajulhey ca ve'lha'esham chi' ca nineyjatsjanesh vatju'ulh nava Isis Ya'clishay.
3. Papi t'ajo'oj jô lhech ti t'ajuya jô canefench'e pa iglesia ca nineyjatsjanesh yajatesh pava yishi' nava Vani'sesh'e.

Ti ni'chincacu pa Jesus chi' ti yitsô'tajesh jô ti lhavu'vatesh pa iglesia chi' ti ni'cha'esh pa lhjunash, pa lhech tajulhsham jô ti lhtatsuqu'esh pa nivatcacujayasha.

¿Ava'atsha shta ni'acucujanaja Anabautista?

#3: Pava ninô'ôlhjaney ti lhjunash: Vo'oy pa cascumjayash jô papi jôjeclay ninantofaclesh pa Dios. Shtanfacle'em canapacla pa Dios jaspera shalhema jayu pa Dios.

Pa Dios nichen pa Lha'ôs **Jesus** jaspera yishayanjo'om pava casasch'e. Pa Jesus nifac pava nichinvoyeshch'asha'ne chi' pava chisaseysha'ne. Pa lhe'chesh pa Jesus pa yeyjatsjanesh papi t'eyjatsjanjas ta ca lhfanesheshlhavach canapecla pa Dios. Pa Jesus yinô'ôclanitema papi t'eyjatsjanjas ta ca lhfaneshesh lhavach ca nivômjatch'evatjulh chi' ca shalha'ava'ne, yi'e ja t'ôneshesh ja Mateo 18:15-20.



Papi vatconitshi tajulhey ca nitôtay vatay jaspera yisclansha'ne jayu jô pava tavi'jatayem. Ca ninacôôjtajesh'e pava tavi'jatay, pa ca'aj ja'elh lhanfanishesh jayu. Pa suyeshi jayu jap'elh nicacujanjasa ca nefenesh shta.

Ti vanqu'eyjatsjan pa Jesus yi'e lhpa uteyuc (Mateo capitulo 5 yamjey pa capitulo 7), yeyjatsjanesh papi t'eyjatsjanjas. Vo'oy pa yijo'qu'e ti vatcanôyashesh tôlheyshi ti chiytôya pa yijo' chi' ti chitatvaychaclaja pa ni'cha vatjunash chi' ca chinen papi nivata'cutsfasa. Chi' ca nasnateshem lhava'atsha pap'elh pava yenem, pa jaspera yisnateshem yitsha pava yen. (Mateo 7:12).

Pa Jesus yi'tesh jô, --Ya'aj ca tsi'isha ca enelh papi neneh. Lhaya'ash ti lhech lhjunash shta papi cacujanjas ti yisnatesh co'que.-- Pa Jesus yi'tesh jô, --Enelh papi ni'acutsfaselh. Pa a'lhelhem papi nacônitshi'elh.-- (Mateo 5:43-48). Yijo' pa yi'tesh pa Jesus. Co'que tanjuyjo'oj jô. Ti chivo'qu'e pa Jesus pa vo'oy pa vatjunash ni'cha pa lhjunash ti chiychenesh.

Ti yivaclitash pa lhacôm'ash pa Jesus pa yit'esh, --Lhech lhjunash ja Tata ti tsichen, pa c'achenelh jayu yitsha.-- (Juan 20:21). --Me'elhey lhacôm'a papi nivacle pa asnateshelhyam papi yeyjatsjanjas pa anajayanelhsha'ne, pa eyjatsjaneshelh cananc'ashamsha'ne lhacôm'a cova'que ti c'ayojeshelh'a.-- (Mateo 28:18-20). Pa lhe'chesh papi Jesus t'eyjatsjanjas pa yichey'in pava yitsatis, pa vanqu'eyjatsjansha'ne chi' ti yic'alhtanesh pa ni'cha lhjunash. Jaspá lhacôm'a papi nivacle canapecla pa Dios.

Ve'lha pa ya'ash ti tavi'jateyem ti yi'e t'ajuyish papi lhech vatjutsa' nicacujanjasa ti t'ajuyeshvatjulh pava yishi'sha'ne shi' pava yifayjanesh papi Judios chi' papi nijudios'a. Papi vat'eyjatsjanjas yi'van ti ca'aj papi acloj na talhshi'in vat'coya nivacle ti yicafiyan pa Dios chi' ti yishi'sha'ne pa Espiritu Santo. Pa lhe'chesh ti yitô'ya jô ti tanca lhe'cha pava chifayjanesh chi' pava vatyôjjijates cana'shesh canamjatvatjulh papu. Vo'oy lhacôm'a pap'elh ve'lhasham ti t'acumjulh pa Cristo pa lhech noque tôlha jô ti ve'lhasham pa lhavu'vatesh pa iglesia tôlha pa Cristo.

Yicheshch'e pava 250 nincôpes papi lhech vatjutsja' nicacujanjasa ti ninte'esh canocja'am papi c'afocquelhay ca jaspá naôvji' tôlh'ejop ti yitô'ya ja vatyôjjijat jô ti yit'esh, --En pa ni'acutsfa, pa ya'aj ca aclôn.-- Cova'que yeyjatsjanesh pa Jesus chi' ca nit'a'lhem papi yicaôfachi. Lhech tôneshesh shta ja 2 Corintios 5:18, --Lhacôm'a cova'que yisnatesh pa Dios pa lhech shinasclanvati'ch'elhavcop. Tôlh'ejop pa Cristo pa niyoje'eshjo'oy cashtasclanemch'e lhacôm'a pap'elh. —

T'am'ey taj lhan ca ani'osesh papi lhech vatjutsa' nicacujanjasa, jalheclojesh ti yit'eshjo'oj jayu, --Cashtasclanemch'e chi' ca shtefenesh pap'elh pava tavi'jatay jaspá napecla pa Dios chi' pap'elh, noque ya'shesh ti cascumjayeshesh jô. —



Vo'oy pa **Constantino** nica'tey pa lhayôjjijat ti ve'lhelsham pa iglesia chi' pa gobernación. Pa lhe'chesh pa nivaychaclaj lhacôm'a pava lhayôjjijates. Lhe'chesh pa iglesia ti ni'cha'esh pa lhjunashch'e. Taj ti vo'oy pa Jesus ti yit'esh, --Na yinvacleyash nintsô'tajesh noque cotsja'at.-- Pa lhe'chesh co'que ti nojeshch'e



lhamaj pa Jesus ti yi'tesh ti nintsô'tajesh pa lhanvacleyesh noque cotsja'at, pa vo'oy ti chi'van pava iglesias chi' pava gobernaciones pa nivena lhjunasha ti chiyvan. Pa lhech yistan'e'en tsive'e. Lhe'che ti vapedshicham jum pa nilhcacujayasha tsive'e. Pa lhe'chesh pa iglesia ti ca'aj papi acôsshisha'ne'en chi' papi ts'acla'aysha'ne'en. Pa lhech tôlh'e ti ca'aj papi Cristianos ti yiclôyitsha'ne'en pap'elh lha'majtaj ti Cristianos. Vo'oy lhapesch chiclôyitsha'ne'en lhava'atsha, vo'oy noque'esh vancacloyitsha'ne'en. Lhapesch ninvancacloyitsha'ne'en, pa nijo'oylha'che ti vancacloyitsha'ne'en chi' ti yitsha'am ti c'afocelhayesh. Pa ampa lhaya'ash ca nivanqu'eyjatsjansha'ne chi' canascansha'ne pap'elh chi' cananfac pava Dios Lhasinôc. Pa vo'oy ca ya'shesh ti t'acum'e lhech pava us lhishjanjavtes. Yisnasteshch'e yi'e lhacôm'a pa lhavtsateyish. Ti yisnatesh cova'que us lhishjanjavtes pa ya'shesh jum ti yashjat tsive'e ti yisclan jum chi' ti lhaychavalhjaysesh ca ninapshin'e'en.


Pa **Agustin** yaychavalha'an jum pa lhjunashch'e papi lhchifas, pa lhjunash ti yetsessha'ne'en, chi' ti vancajuctsensha'ne'en. Acloj papi yineyjob'in pava lhpesoc, chi' ti tac'utva'ne'en. Taj ti tiqu'inesh ti yeyjatsjanesh pa lhanfanishesh ca chintatvaychaclaja pa ni'cha vatjunash ca jaspá ni'van pa lhcanôyash papi nivacle. Ampa lhaya'ash ca nefenesh ca nasclane'elhvattjulh papi nilhcutfasa. Pa yeyjatsjanesh ti tajulhey ca nitaatshayjulh papi yicaôfachi chi' ti ninatofaclesh pa nivatcacujayasha, pa yivooyjulh ca niclôyitsha'ne papi lhech. Taj ti noque'eshch'e ca'aj papi nicacujanjasa yilhecloyesh ti isjop ca chinocja'am pa vatvatclôyitshash.

Pa **Lutero**, chi' pa **Zwinglio**, chi' pa **Calvino** acloj pava lhe'ch'e ti vanqu'eyjatsjanesh. Taj ti ca'aj pava yijôneshch'e cle'e pa Agustin ti ninvo'yeshch'e. Papu'que yashjat jô ca chinanc'ashamesh nava vatyôjijates, lhech pava 10 Mandamientos. Vo'oy ca



a'lhe'esh ca nivanqu'eyjatsjanesh ca nanvaychaclaj jô pa lhjunash pa nivacle chi' canapecla pa Dios chi' ca nanfac nava Dios Lhasinôc. Nova'que a'lhe'esh ca nivanqu'eyjatsjanesh.

Papi vatjutsa' nicacujanjasa anabautistas me'elh ti lhca'anvacle'esh pa **Menno Simons**, ujesh ti vaniyitesh jum canivo'yeshch'e pa lhjunash pa lhamônllhayash pa Cristo. Pa vo'oysha'ne pa ca lhfaneshesh lhavach. Pa ja'alh pa yamjey ti nincacu'esh ti yijo' ti ca'aj pa Espiritu Santo, ti lhech lhava'atsha yofisjatch'e jayu pa lhjunash pa Cristo.



Papi vatjutsa' anabautistas yen jum ti tca'va'ne'en yi'e pava lhajpoyjey. Lhe'che ti nicha'vayey jum ti ca'ajem pa Espiritu Santo. Pa lhe'che ti uj ti vaneyjatsjanesh nava Isis Ya'clishay ti lhech jayu ti yicheneshjop jayu pa lhamônllhayash. Papi lhech yi'tesh ti nashesh nava Dios Lhasinôc ti lhech ti yicheneshjop jayu. Papi lhech yashjat pa lhcanôyashesh pa Dios, chi' pa lhcanôyashesh pap'elh, chi' pa lhcanôyashesh papi nilhcutsfasa.

Ca lhjunashch'e papi Anabautistas yijôneshch'e cle'e pa lhfaneshesh papi Carismaticos. Papi lhca'anvaclesesh papi Anabautistas yasinôqui jum pa Espiritu Santo ti lhech lhava'atsha tôlha pa vat'unajesh chi' ti lhech tôlha shta pa vatcajôysha ti chinfac nava Dios Lhasinôc. Pa lhech tôlh'e jayu canica'aj papi ni'chac ninatcacujansha'ne ti ni'cha jayu pa lhjunash.

Vo'oy pa lhjunash pa lhcumjayash papi Anabautistas lhech ti nifac jô nava Dios Lhasinôc. Papi lhech lhca'anvacleshesh ujesh ti vaniyitesh jum ti vanqu'eyjatjanesh nava Dios Lhasinôc ti nifac yi'e lhacôm'a pa Europa. Pa yamjey ti acloj papi chiyivalha'an pa chyiclônsha'ne'en. Co'que ti nojeshch'e pa acloj papi yicafiyen pa Jesus pa yen shta ca namesham papi Anabautistas yi'e pa Europa.

Vo'oy papi lhech anabautistas yefenesh jum papi lhech yishi' pa lhavtsa'at. Papu'que anabautistas tantofacliyesh jum pa lhavanquefenjayash ti yefen papi tsacla'aysha'ne. Pava lhech nalhus papi lhcaanvaclesesh pa vatcumjayash pa

nuja' ca nishayanem papi vatcumjayashlhavos. Pa vo'oy papi Anabautistas yaychavalha'an jum canefenesh papi lhech vatcumjayashlhavos ti ca'aj pa yiclôyit jum tsive'e pa ca'aj pava yefenesh. Co'que ti vatvanesh papi vatcumjayashlhavos pa nicha'vayey tsive'e ti ca'aj pa lhnefenjayash tôlha papi Anabautistas. Pa lhech tôlh'e' ti yen ca chi'ajop canovji' ca lhjunash ti yifayjanesh papi Anabautistas.

Tôlh'e'jop ti vaneyjatsjanesh jum nava Dios Lhasinôc papi lhech ti nivaychaclaj jô pa lhamônlhajayash, pa lhacôm'a papi Anabautistas yitô'ya jô ti nisa' ca chinocja'am pa vatvaclônjayash chi' ca nisa'a pa vatjunash. Yi'e nan lhjunash papi vatjutsa' vat'eyjatjanjas ti ninte'esh ca nocja'am pa vatvatclônjayash. Lha'mataj pap'elh ti yamtajsham pa lhavtsa'at, taj ti ninte'esh canitaatshayjulh. Vo'oy ca lhjunashtaj canitatshayjulh papi nilhcutsfasa, pa nishnasnatesh. Pa vo'oy ca ya'shesh ti yen, ca nijôneshch'e pa lhjunash pa Jesus. Yi'e nan tôneshesh ja 1 Pedro 2:23, --Vo'oy ti chinac'ôtsjayu'a pa ninachajeshjulh ca nit'ôc'ôtelh. Vo'oy ti tanclôyitsjay pa nintafjun'in. —

Ca shtani'osesh lhan pa Menno Simons chi' pap'elh nicacujanjasa Anabautistas pa chi' shta papi vatjutsa' vat'eyjatsjanjas, jalheclojesh ti yi'teshtaj jayu, --Ca shtefenesh pap'elh canapecla pa Dios lhech ti cascumjayeshesh jô.--

Ta yi'ch'ejo'om noque'esh co'que ti shtape'ya? Vo'oy ca lhavanqu'eyjatsjanjayash papi Anabautistas vo'oy ca ya'shesh ti yin'e c'oya ti lhcumjayeshesh ca'aj java pu'janasham vatyôjjijates ti yijo'quesha'ne.

1. Tajulhey ca shtefeneshelh pap'elh canapecla pa Dios.

Vo'oy pa Dios nichenjo'oy pa Lha'ôs ca jasper shnapecla pa lhech. Pa nifacjo'om shta ca shtefenesh pap'elh canapeclha pa Dios yi'e nan lhjunash lhapesht ti yichen'in papi t'eyjatsjanjas canoquey pa Jerusalem, chi' pa Judea, chi' pa Samaria, chi' lhacôm'a nan t'uc'a'e noque cotsja'at cananfacle'em canapecla pa Dios. Pa lhech co'que cascumjayeshesh yitsha.

Nova'que nalhus papi nincacujanjasa Anabautistas chiyoji'sha shta ca nivo'oy papi t'eyjatsjanjas, chi' ca ninajayansha'ne shta, pa neyjatsjan shta yi'e nan lhjunash pa

Ihamônlayash pa Jesus. Pa neyatsjanash ca nicafiyen pa Jesus ca ni'cha'esh pa lhjunash pa Ihamônlayash. Pa l'hech lhjunash ti ve'lhelsham jayu pan t'ajo'oj papi nicacujanjasa ti yitsô'tajesh.

Ti vatjute'em papi Nivacle pa Cristo pa lhjunashjulh ti ni'cha niva'taj. Pa ca'ajem pa ni'cha'esh Ihamônlayash chi' pa ni'cha lhaychavalhjayash ti yivo'yeshch'e. Pa ca'ajem shta pa Espiritu Santo jaspayefenesh jayu ti is pa Ihamônlayash lhava'atsha.

Vo'oy pan vapecla pa Dios pa ni'cha'esh jayu pa lhjunash pa Ihamônlayash. Jesus nivaychajem jayu pa lhaychavalhjayash chi' shta papi lhcutfas chi' ti ni'cha'esh jayu pa lhjunash. Ni'cha'esh jum pa lhaychavalhjayash chi' pa Ihamônlayash. Pa tanca lhjunashjulh pa lhaychavalhjayash na cotsja'at.

2. Tajulhey ca shtefeneshel pap'elh canasclanvatjulhsha'ne.

Tanca tsi'isha ca cascumjayashe'esh ca shtefeneshel pap'elh canapecla pa Dios. Pa tajulhey shta ca shtefeneshel papi casvelhavot canasclane'elhvatjulh pap'elh lhavelhavot. Pa l'hech jayu lhjunash ca shtefentajesh papi l'hech pa tajulhey ca shta'chanch'e jum pava l'clishay. Pa ca'aj jayu ti tôlheyshi pava na lhjunash'in ti yisnatshem. Pava l'hech tajulhey jayu canofisjatemch'e ca nivo'ameysa'ne ca jaspayapelemey c'oya pa lhjunash ti sasshemsha'ne. Pa l'he'che jayu ti shtape'yesh jayu ti tatfaclesh chi' ti yivômjatch'e. Ca'tajesha jayu ca nishayanemch'e pa lhjunash pa yichajc'oya.

Me'elh ti chivômjatch'e pati chisasesha'ne pa ampô ca chinvajatjulh pa Dios. Pa chi' shta papi vatvelhavot ampô shta canatvajjulh. Ti shnaôvji co'que ti chivômjatch'ejo'om pa isjop jayu ti casve'lhe'elsham papi yaychavalhch'e pa lhvajjayash pa Lhca'anvacle chi' pa l'htsacunjayash pa Lhca'anvacle.

Papi nicacujanjasa tajulhey ca nanshamitjat lhacôm'a papi lhavelhavot canvantaj, lha'maj pa lhjunash pa nivacle ca'tajesha nivacch'e shta. Ca shta'vantaj papi Nivacle ti tajuyvatjulh, pa tajulhey ca shtefeneshel canasclansha'ne pava tavi'jatayem. Pa ya'aj ca tsi'isha ca shtapô'tseyjatesh'in, pa tajulhey jô ca

shtanchava'yemey pan yisnatesh. Casva'atsha shta tajulhey ca caschi'ajop ca shtatiyeshchisham pa nicascacujayasha chi' pa cascumjayash ca lhetlha ninash'e c'oya.

3. Tajulhey ca shtac'umesh'in pa vata'asclanjayashvatjulh yi'e na cotsja'at.

Ti chinfac nava Dios Lhasinôc chi' ti ca'aj pa vatcanôyashvatjulh lhech cova'que ve'lhasham ti tôlha pa vata'asclanjayashvatjulh. Ca'aj pap'elh yilheclojesh ca chinanfac jum nava Dios Lhasinôc ca lhe'cha ca na'shesh ca nitô'lha pa vatvoyjayasheshch'e. Pa vo'oy pap'elh yilheclojesh ca vatcanôyeshvatjulh ca na'shesh ca nitajulhey ca chinovji' pa vatvoyjayasheshch'e. Vo'oy ca yôneshesh ca vata'asclanjayashvatjulh lhech ti vatvoyjayasheshch'e jô. Chi' nava'elh ti lhech t'ôneshesh pa yivo'yeshch'eshane shta. Vo'oy ca yichesh'ejo'om pa Dios ti nichen pa Lha'ôs ca jasper shnapecla pa lhech cas Dios pa jasper nica'ajo'om pa vatcanôyash tôlha pa lhech ti shnaôv'e noque cotsja'at. (Colosenses 1:20)

Tôlh'ejop pa lhnihjenjayash chi' ti ni'cha pa lhjunash papi lhech nicacujanjasa anabautistas pa ninte'esh ca nocja'am pa vatvatclônjayash chi' pa nisa' canasnatesh. Lhan'e papi lhca'anvaclesesh pa vatvatclônjayash pa lhe'tipa ti yeyjatsjanesh papi c'afoquelhay ca c'uts'ajisa chi' ca natcôntay'in chi' ca nivômjatshi lhacôm'a pap'elh. Cova'que vataychavalhjanôc papi Anabautistas ninte'esh canatcumjulh tôlh'ejop pa lhaychavalhjayash ti chinvaychaclajem tôlh'esh pa Jesus. Pa ninte'esh ca nasnatesh cova'que lha'maj ti t'ayôjjiantajesh papi us lhca'anvacles ca chi'ajop cova'que ca nasnatesh.

Tajulhey jô ti ca'ajjo'om pa vatcanôyash. Taj ti co'que ninoqu'e' ca nishtashanata pa nisa'. Yi'e pa lhjunash papi t'eyjatsjanjas pa Jesus ti t'ajuyjulh pa nisa' pa lhech casjunash yitsha tajulhey ca shtajuyjulh pa nisa'. Yi'e pa tôneshesh pa Apostol Pablo yi'e ja 2 Corintios 10:3-4, --Lha'maj ti shnaôv'e na cotsja'at, taj ti niyitsha'ye'elh jan lhjunash papi nivacle yi'e na cotsja'at ti vatclônshane. Vo'oy

nava yivatclônjavoselh ti jacheneshelh nintô'lha noque cotsja'at. Vo'oy pa t'unaj tôlha pa Dios...--

Vo'oy pava chichayeshch'e chi' ti yitô'yeshlhavne, pava lhech yinôôclhanita, me'elh ti ca'aj pava vatjuyjayashvatjulh nisa' pa tanca ninôclitem pa lhca'atshayash, pa lhe'chesh pa nisa' pa vapedshicham jayu. Vo'oy ca nijôntajeshjulh pa lhcôntayash, pa ya'ash jayu pa vaclan nisa'. Yajatesh pava nalhus ca shtajôneshch'e pa Jesus. Pa Jesus isis pava lhclishay, pa vo'oy pa lhfaneshlhavach ti ninta'atshay chi' ti yen ti yisclansha'ne papu ca jaspera napecla pa Dios. Pa tajulhey ca lhech casjunasha yi'e pan lhjunash pa lhech Jesus. (Filipensos 2:5)

Suyeshi pa uj vatcumjayash'e ca chinasclanvatjulh papu. Ca'aj pa nalhu ti tavi'jatayjo'om ca shnapecla pa is casjunash. Pa suyeshi ca shtava'atlhifem jô pa Cristo. Tajulhey ca shtaniyit jum shtamjey ca shtavô'ômtajesh na cotsja'at pa lhech tôle'e jayu ti ca'aj papi yen cananvaychaclaj pa lhjunash chi' canapecla pa Dios pa chi' shta papi lhavelhavot. Uj ti nisham'in jayu lhava'atsha ca napecla pa Dios pa chi' shta pap'elh lhavelhavot ca nefentajesh ca jaspera napecla yitsha pa Dios.

Vo'oy na chiyamat'evatsham pa lhjunashch'e papi nicacujanjasa Anabautistas:

1. Tajulhey ca shtefeneshelh pap'elh canapecla pa Dios.
2. Tajulhey ca shtefeneshelh pap'elh canasclanvatjulhsha'ne.
3. Tajulhey ca shtac'umesh'in pa vata'asclanjayashvatjulh yi'e na cotsja'at.

Vo'oy ca lhcumjayash jô lhech ti chiyefenesh canapecla pa Dios. ¿Ava'atsha shta na'acacujan lhaôvji' pa lhneyjatsjanjayash papi Anabautistas?

Na Yoj'esha'ne:

¿Ta shtaychavalh'e c'oya jayu co'que nilhcacujayasha papi Anabautistas? Vo'oy papi vatjutsa' Anabautistas nifacle'em jô pap'elh nicacujanjasa canasnatesh yitsha pa lhjunash pa lhamônlayash ca nivo'yeshch'e.

¿Napa lhjunash ca acumjulh yitsha cova'que vanqu'eyjatsjanesh papi Anabautistas chi' papi vatjutsa' vat'eyjatsjanjas? Ca acumtajulh cova'que pa lhaôvji' jayu yitsha ti a'anabautista'esh.

#1: Pa Jesus tôlha jô pa niyacacujayasha:

- Jaychavalhey pa Jesus ti lhavo'eshyam chi' ti tôlha pa niyacacujayasha.
- Javanqu'eyjatsjanesh chi' ti janeyjatsjanesh nava Isis Ya'clishay. Ya'shesh ti tajulhey ca ya'aj ca amashi pa yineyjatsjanjayash pa lhey pa Jesus.
- Yajatesh ti javo'oysha'ne pa Jesus ca nôvji' na yimônlhajayash. Ti ni chinatcacujana, pa yi'ch'e shta ti vat'eyjatsjanachesh papu.

#2: Lhacôm'a pa jaôv'e yi'e papi nicacujanjas shi' pa yivtsa'at ti yajatesh jatanefeneshelhsha'ne. Ti ca'aj pa suyeshi pa yivelh ti tavi'jatayem pa qu'efenesh shi' ti ts'icha'vayemey.

- Ti chivômjatch'evatjulh pa na, pa yefenench'e pa lhavatsa'at ti is pa lhjunash papu.
- Janeyjatsjaneshelh nava Isis Ya'clishay pap'elh jaspera tsitôyshelh pa lhjunash pava jacheneshelhjop jayu pava yinalhuselh.
- Yiva'atsha jaye'etsha papi t'ajo'oj jô nicacujanjanjas ti vaneyjatsjanesh nava Dios Lhasinôc, jalheclojesh ti ya'shesh ti tajulhey. Vo'oy ca chinapjaclôn pan t'ajo'oj papi nicacujanjas ca tc'a'va'ne, jalheclojesh ti tanca nantofa'acvach jô.

#3: Vo'oy na yicumjayash jô lhech ca nantofaclesh chi' canapecla jô pa Dios papi nivacle.

- Yiva'atsha niyoji'yi nava Isis Ya'clishay ca qu'efenesh pap'elh nivacle ca jaspera napecla pa Dios tôlh'ejop pa nivatcacujayasha'a pa Jesus.
- Jalheclojesh ti chinfac nava Dios Lhasinôc chi' ti chinfac pa vatcanôyash lhechsham ti chivapecla pa Dios.
- Jaycavo'oyjulh jô pa nisa'. Javo'oy jô ca jashanat papi yishi' pa vatvatclônjayash chi' pava'elh na lhjunash'in vatjuyjayashvatjulhsha'ne.

Pava vataychavalhjanôc chi' pava chitayôtsjanesh pa chinclôvalhjop pava'elh.

#1: Pava ninô'ôlhjaney lhjunash pa Jesus. Pa Jesus tôlha jô pa nicascacujayasha.

*Shtaychavalhelhey ja Jesus jan tôlha pa nicascacujayasha. Pa
yivoyjateshch'ejo'om shta. (Hebreos 12:2)*

Ca'aj papi nicacujanjasa papi yi'tesh:	Ca'aj papi nicacujanjasa Anabautistas yi'tesh yitsha:
1. Pa lhavafjayash pa Cristo.	1. Pa lhamônlhajayash pa Cristo.
Acloj papi nicacujanjasa yashjat jô pa lhasnôycheyash pa Dios chi' ti amc'oya pa vatnilhjanjayash. Pa tiqu'inesh ti vanqu'eyjatsjanesh pa lhamônlhajayash pa Cristo chi' pa lhavanqu'eyjatsjanjayash. Ti yamey papu ti ninatcacujana lhech ti chivômjatemch'e.	Vo'oy papi Anabautistas t'acumjulh pa lhasnôycheyash pa Dios chi' pa lhcaôvtsaclayjayash pa Dios. Taj ti yashjat jô pa lhamônlhajayash pa Cristo. Pa Jesus nitsha'am pa nijutjo'oy pa catsunaj jaspera shtavo'que pa lhech. Pa nivatcacujayasha lhech ti chivo'que pa Jesus.
¿Yivoyjulh'am cova'que ti chi'tesha pa "nivatcacujayasha lhech ti chivo'que pa Jesus"?	

(#1: Pava ninô'ôlhjaney lhjunash pa Jesus. Pa Jesus tôlha jô pa nicascacujayasha.)

<p>Ca'aj papi nicacujanjasa papi yi'tesh:</p>	<p>Ca'aj papi nicacujanjasa Anabautistas yi'tesh yitsha:</p>
<p>2. Nava Dios Lhasinôc lhaôvjôych'evatjulh.</p>	<p>2. Nava Dios Lhasinôc yasinôqui jô pa Jesus Cristo ti lhca'anvacle'esh lhacôm'a.</p>
<p>Acloj papi nicacujanjasa yi'tesha nava Isis Ya'clishay ti lhech jô ti t'ajuya lhacôma pa nilhcacujayasha chi' ti lhanvacleyash jô pa lhamônlhajayash. Pa vo'oy pa Jesus pa a'lhesh ca netonesh ca lhe'cha ca nitôôlhsha pa nilhcacujayasha chi' pa lhamônlhajayash. Vo'oy pava yicheneshjop tôlheyshi' pava acloj vatqu'isjayanjas ti yisnateshch'e papi apóstoles chi' pap'elh. Vo'oy papu'que pa nisuyeshi ca t'ônasha'ch'ejulh pava lhavanqu'eyjatsjanôc chi' pa lhamônlhajayash pa Jesus.</p>	<p>Papi anabautistas nincacu'qu'e lhacôm'a pava Isis Ya'clishay. Taj ti vo'oy pa ya'ash ti yashjat, lhech pa Jesus ti yinô'ôclhanita jô pa Dios. Lhacôm'a pava chiyisnatesh chi' pava chiyi'tesh tajulhey ca t'ônasha'ch'ejulh pava lhaychavalhjanôc pa Jesus. Pa Jesus yofisch'e jô pan chinfac yishi' ja Apis Ya'clish. Pa lhech shtajôneshch'e jô pa lhjunash yi'e na casmônlhajayash. Pa chi' shta pap'elh ca shnôctajsham casvelhavot.</p>
<p align="center">¿Natô'ya t'e jum pa vena t'ôneshch'e cle'e nova'que? Ca'aj ja yi'tesh nava Dios Lhasinôc lhaôvjôych'evatjulh. Ca'aj ja'elh yi'tesh nava Dios Lhasinôc yasinoqui jô pa Cristo ti lhca'anvacle'esh lhacôm'a.</p>	

(#1: Pava ninô'ôlhjaney lhjunash pa Jesus. Pa Jesus tôlha jô pa nicascacujayasha.)

<p>Ca'aj papi nicacujanjasa papi yi'tesh:</p>	<p>Ca'aj papi nicacujanjasa Anabautistas yi'tesh yitsha:</p>
<p>3. Vo'oy pa lhca'anvacle yishi' pa yitsa'at lheck ti tachana jum chi' ti yashjatchisham jum ti lhanvacle'eshjop pa lhamônlhajayash.</p>	<p>3. Pa Jesus lheck ti shtachana jum chi' ti castsiinvacle'eshjop pa casmônlhajayash chi' ti casvacle'esh jô. Ampa ca'elhcha'a.</p>
<p>Yijo' ti yijutem pa lhanvacleyash pa Dios papi lheck lhca'anvaclesesh. Pa lheckesh pa ca'aj papi nicacujanjasa ti niq'u'ishamem jum lha'majtaj ti ninvo'yejulh chi' ti t'ajuyjulh pava vanqu'eyjatsjanesh pa Jesus.</p>	<p>Papi anabautistas yijo'em shta pa lhca'anvacle ti yijutem pa Dios pa lhanvacleyash ca jasper nica'aj pa vatcanôyash yi'e na cotsja'at. Pa lhca'anvacle'esh pa yitsa'at sasjop ca na'shesh ape'e pa lhcajôysha pa Jesus chi' ca nivômjatshi ti lhca'anvacle'esh pa Jesus.</p>
<p align="center">¿Ta yi'ch'e'am ti chi'tesh, "Pa Jesus lhca'anvacle'esh"?</p>	

#2. Pava ninô'ôlhjaney ti lhjunash: Lhacôm'a pava yishi' papi nicacujanjasa shi' pa lhavtsa'at ti yajatesh tanefenesha'ne. Ti ca'aj pa suyeshi pa lhavelh ti tavi'jatayem pa yefenesh shi' ti nicha'vayemey.

Pan tajo'oj pava nalhus ti vaniyitesh jum tsive'e ti tc'a'vane'en yi'e pa vatishjanja'vat. Vo'oy ti yi'e pava lhajpojje pa vatlhishesch'e'en pava yucuvec pa tuj'in tsive'e. Pa uj ti nishamesh, jô'tajesh ti yivo'yeshch'e pava lhacachic. Pa yôclôj tsive'e pa Dios pa uj ti vanensha'ne lhacôm'a papi Nivacle.

(Hechos 2:46-47)

Ca'aj papi nicacujanjasa papi yi'tesh:	Ca'aj papi nicacujanjasa Anabautistas papi yi'tesh:
1. Ca nivômjatemch'e pa Dios pa lhasch'e pa Nivacle.	Ca nivômjatemch'e pa Nivacle pap'elh lhavelhavot.
Acloj papi nicacujanjasa yashjat ti yitsô'ôtjata ca nivômjatemch'e pa Dios. Pa a'lhesh ca nen ca nivômjatemch'e pap'elh. Lhaya'ash ca nivômjatemch'e pa Dios pava lhasch'e pa Nivacle, pa lhe'chesh pa nitô'tsatayesh pa lhamônlhayash ôyjalhayech.	Vo'oy papi Anabautistas suyeshi vatju'ulh ca nivômjatemch'e pa Dios pava lhasch'e pa Nivacle. Pa lhech suyeshi shta canivômjatemch'e pap'elh lhavelhavot. Ti chivômjatch'e vatjulh lhech ti shinamjatey ti shinve'lhansham. Pa shtamjelh vatjulh pa vatcanôyash pap'elh casvelhavot chi' pa Dios.
¿Ta lhjunash ca chinefenesh pa yitsa'at ca ninvômjatch'e vatjulh ca jasper ve'lh'asham?	

(#2. Pava ninô'ôlhjaney ti lhjunash: Lhacôm'a pava yishi' papi nicacujanjasa shi' pa lhavtsa'at ti yajatesh tanefenesha'ne. Ti ca'aj pa suyeshi pa lhavelh ti tavi'jatayem pa yefenesh shi' ti nicha'vayemey.)

<p>Ca'aj papi nicacujanjasa papi yi'tesh:</p>	<p>Ca'aj papi nicacujanjasa Anabautistas yi'tesh yitsha:</p>
<p>2. Pa nivacle ti vi'sesh lhavach ti vaneyjatsjanesh nava Isis Ya'clishay.</p>	<p>2. Ti vaneyjatsjanesh vatju'ulh nava Isis Ya'clishay papi nicacujanjasa yishi' pa lhavtsa'at.</p>
<p>Ca'aj papi nicacujanjasa ti vi'sesh lhavach ti vaneyjatsjanesh nava Isis Ya'clishay. Pa tanca noquey papi nicacujanjasa yi'e pa tc'a'eva'ne'en chi' pap'elh lhavelhavot ca noquey yi'e pa lhavtsa'at. Pa ca'aj shta pap'elh papi tsi'isha ti yicafiyanesh papi profesores chi' papi pastores ca ninô'yajemch'e nava Isis Ya'clishay. Pa ninte'esh ca nentonch'e yitsha nava Isis Ya'clishay.</p>	<p>Vo'oy papi anabautistas suyeshi vatju'ulh. Suyeshi shta ti vi'sesh lhavach ti vaneyjatsjanesh nava Isis Ya'clishay pa suyeshi shta ca nineyatsjaneshelh vatju'ulh papi lhavelhavot. Papi ve'lhasham nicacujanjasa yen ca natchaneshva'ne nava Isis Ya'clishay.</p>
<p>¿Ta afanisheshelh ti lhneyjatsjaneshelh vatju'ulh nava Isis Ya'clishay yi'e pa ishjanja'vat?</p>	

(#2. Pava ninô'ôlhjaney ti lhjunash: Lhacôm'a pava yishi' papi nicacujanjasa shi' pa lhavtsa'at ti yajatesh tanefenesha'ne. Ti ca'aj pa suyeshi pa lhavelh ti tavi'jatayem pa yefenesh shi' ti nicha'vayemey.)

<p>Ca'aj papi nicacujanjasa papi yi'tesh:</p>	<p>Ca'aj papi nicacujanjasa Anabautistas yi'tesh yitsha:</p>
<p>3. Chitc'a'eshva'ne pa vatishjanjayash taj ti acloj papi tc'a'va'ne.</p>	<p>3. Chitc'a'eshva'ne pa vatishjanjayash taj ti ca'aj papi noque lhpô'cojam ti tc'a'va'ne.</p>
<p>Acloj papi nicacujanjasa yaychavalhey ca chive'lhasham yajatesh ca chinô'clôj pa Dios. Lhech ti lhtatsuqu'esh pa iglesia. Aclojesh papi nicacujanjasa ti yaychavalhey ca lhnasha'esh pa iglesia ca lhech nov'e ca chinta'asclansha'ne jum chi' ca chinasnastesh pa programa ti Domingo ti ni'cha nalhu.</p>	<p>Vo'oy papi Anabautistas pa iglesia lhech ti ve'lhasham jô papi nicacujanjasa ti lhtatvelhavot'esh. Ti chi'van pava Iglesias ti ca'aj papi noque lhpô'cojam ti t'acumvacham'in chi' ti tc'a'va'ne'en, pava lhech t'unvatcham'in jayu. Pa c'o'ojlha ti chiyisclanvatiche lhacôm'a pava vatcumjayashay. Papi lhech yajatesh ti ve'lhasham ti vaneyjatsjanesh nava Isis Ya'clishay chi' ti t'aalhsha'ne vatam chi' ti tanefensha'ne'en.</p>
<p>¿Is t'e jum papi noque lhpô'cojam ti t'ca'va'ne'en chi' ti yefench'e pa iglesia pa tunvacham'in t'e jum? Na'a pa lhjunash ca lhech lhjunasha pa natsô'tajesh a'iglesia canvo'yejulh co'que?</p>	

#3. Pava ninô'ôlhjaney ti lhjunash: Vo'oy pa cascumjayash jô papi jôjeclay ninantofaclesh pa Dios. Shtanfacle'em canapacla pa Dios jaspa shalhema jayu pa Dios.

Lhacôm'a cova'que tôlha pa Dios. Pa lhech shi' nasclanvati'che lhavcop tôlh'ejop pa Cristo. Pa niyôjeshjo'oy ca shtasclane'emch'e pap'elh lhacôm'a.

(2 Corintios 5:18)

Ca'aj papi nicacujanjasa papi yi'tesh:	Ca'aj papi nicacujanjasa Anabautistas papi yi'tesh:
<p>1. T'ôlh'ejop pa nivatcacujayasha ti chivoyjatesch'ejo'om.</p>	<p>2. Ni'cha'esh jô pa lhjunash pa lhamônlhajayash.</p>
<p>Acloj papi nicacujanjasa yashjat jum pa lhasnôychechash pa Dios chi' ti suyeshi jô ca chincafiyan pa Jesus pa lhech shinvoyjatesch'e jayu. Ti nishtacacujan co'que yi'che' ti chivômjatch'e'jo'om pava casasch'e pa isjop jayu ca shtamey pa vô'ôs.</p>	<p>Vo'oy papi nicacujanjasa anabautistas nifac jô pa lhencheyash pa Dios. Chi' ti chinvauchaclajem jô pa lhaychavalhjajash chi' pa lhamônlhajash chi' pava yisnatesh jaspa lhjunashjulh jayu pa Cristo. Ti chiyamey ti ni'chinatcacujana co'que yi'che' ti chivapecla jô pa Dios. Pa isjop jayu ti ca'aj pa vat'unaj jan lhjunash pa Cristo ti ca'ajem pa t'unaj.</p>
<p>¿Lhacôm'a nova'que ti isis chi' ti t'ôneshch'evatjulh. Pa ta yi'e pa t'ashjat jayu ti lhench'e?</p>	

(#3. Pava ninô'ôlhjaney ti lhjunash: Vo'oy pa cascumjayash jô papi jôjeclay ninantofaclesh pa Dios. Shtanfacle'em canapacla pa Dios jaspa shalhema jayu pa Dios.)

Ca'aj papi nicacujanjasa papi yi'tesh:	Ca'aj papi nicacujanjasa Anabautistas yi'tesh yitsha:
2. Shtantsôtajesh pa vatnilhjanjayash.	2. Ti chivapecla pa Dios
Acloj papi nicacujanjasa yaychavalhey pa vatatvaychaclajayash ti yitsô'tajshi jô. Pa nijo'oylhach'e ti yefenesh pap'elh canivan yitsha pa lhcanoyash chi' pa lhshamitjayash.	Papi Anabautistas yaychavalhey pa vatatvaychaclajayash ca chichenesh vatjuulh ca chinen pa Dios chi' ca chinen papi vatvelhavot. Ti chinfac nava Dios Lhasinôc chi' pa vatc'umjayashesh pa vatcanôyash pava lhech suyeshi ca chichenesh vatju'ulh ca chinapecla pa Dios.
¿Ta lhjunash pava chicheneshjop papu ti chiyisclanvatjulh ti ca'ajem pa tavi'jatay yi'e jan tôneshesh ja Mateo 18:15-17?	

(#3. Pava ninô'ôlhjaney ti lhjunash: Vo'oy pa cascumjayash jô papi jôjeclay ninantofaclesh pa Dios. Shtanfacle'em canapacla pa Dios jasper shalhema jayu pa Dios.)

<p>Ca'aj papi nicacujanjasa papi yi'tesh:</p>	<p>Ca'aj papi nicacujanjasa Anabautistas yi'tesh yitsha:</p>
<p>3. Papi yitsha'am ti c'afoquelhayesh.</p>	<p>3. Pa yanju'ulh ti lhcumjayashem'in pap'elh jasper tanca nocja'am ca c'afoquelhayesh papi Anabautistas.</p>
<p>Acloj papi nicacujanjasa niqú'ishamem papi lhca'anvaclesesh pa yitsa'at ti yiyôjesh ca nocja'am papi c'afoquelhay lha'majtaj ti yitôytaja ti ninvo'yejulh pava vanqu'eyjatsjanesh pa Jesus. Papi lhech tajulhemey ca nocja'am pa vatvatclônjayash ti vaclan. Ca natjuytajulh papi ninantofaclesh pa Dios, pa yilheclojesh ti tajulhemey jayu caniclônsha'ne papi lhech. Me'elh ti yiyôji'esh ca lhca'anvacle ca nocja'am papi c'afoquelhay pa niqú'ishameshem tatsha.</p>	<p>Vo'oy papi Anabautistas niqú'ishamem papi lhca'anvaclesesh pa yitsa'at ca nivoytadjulh pava vanqu'eyjatsjanesh pa Cristo. Pa tajulhey jayu ca nanc'ashamem. Vo'oy ti vene'e pa tanca natcumjulh. Ti chi'yôjitajesh ca nocja'am pava niyisisa pa tcavoyjulh. Taj ti yen canefenesh pava ninvo'yeshch'e canasclane'emsha'ne chi' canasclane'elhvattjulh papi nilhcutsfasa, co'que ya'shesh ti tajulhemey. Co'que ya'shesh ti is. Vo'oy papu'que vo'oysha'ne pa'elh lhfanishesh canasclansha'ne pava tavi'jatay, pa tanca noca papi c'afoquelhay ca nefenesh pava tavi'jatay.</p>
<p align="center">¿Ta lheyis pava isisjop ca chincheshjop ca chinascansha'ne pava tavi'jatayem pap'elh, ca jasper ya'aj ca chinoca papi c'afoquelhay?</p>	